

Anganyameta Angakanikaarei A Ekanisa

EKEK NGOLO ANGIKANIKAAREI

Anyamet Ngina A Sarudio

Apukokino 3:1-6

Ka neni a emalaika a ngolo a ekanisa a ngolo a Sarudio, kigirak ; irworo inges kona ngolo eyiakatar Ngikuwamin ngikanikarei ngulu ka Akuj, ka ngitopon ngikanikarei; ayeni ayong ngiticisio kon, ebe iyiakatar iyong ekiro ngolo ka atemar ebe iyari nai itwanit.

Tokienyu, ka kitogogong ngiboro ngulu idongito, ngulu ekounito atwakare: anera ariamu ayong ngiticisio kon pa edolito alo kingaren Akuj.

Kiitu tokona epite ngolo ijaaria iyong ka ngolo iiraria dang, ido toting kojokan, ka tokii. Ani erai pakikienyi iyong, abuni ayong neni kon ikwa ekokolan, ka nyiyenuni iyong esaa ngolo abunio ayong neni kon.

Iyiaatar iyeg ngirorwa ngikudo alo Sarudio ngulu nyemunauna nganapito kec; ka epote ikes alosit kaapei ka ayong enapito ngilowi ngulu akwangak: anera itemokino ikes.

Inges ngini ilouni, itanapio elou ngolo akwangan; ka emam nyalemari ayong ekiro Keng a lokitabo a ngolo ka Akiyar, nai alimori ayong ekiro Keng a longaren Papa Kang, ka alongaren ngimalaikan Keng.

Inges ngini eyiakatar akit kiira nguna ebala Ekuwan neni a ngikanisae."

SARUDIO

Arai Sarudio etaun ngolo apolon ngolo a Lidia a ngolo ngorot a ye. Anyouni akwap ngin anakan a ngikepukak a Lidia paka tar neni a ngitunga a Pasia ido nabo neni ka Alekisa ngolo apolon. Abu antokas ngolo apolon kilutinga. Apotu ngikabakae ngulu a Perugamo kilunyokin arikit paka ngina ekamariata Ngiromayon inges. Anapakio a Tiberias aponi toesikinae inges a nguna ka amaran ka akwap ka ngakisaneta ngunace dang. Tokona erai inges atukot a ngakapongor ido emam itunganan iboi anen.

Arai sek paaran etaun lo ngolo ajok ikotere amucuruso. Ebala Pilini ebe nege ageunor aosou ngina ka akipur ngijamu a ngamesekin arai inges esenta ngolo ka akipur ngijamu a ngamesekin ka akidony ngakape. Ayiakatar inges etyae edio ngolo ajokan a esilipa ka egolit anakibois a ngin ka elimunitoi dang ebe nege esiakinere akitiyia ngikoino ngulu ke egolit. Ayiakatar tar edipidip ngolo a ngipi.

Arai edin ngolo a etaun alo akukonokin akuj ngina-beru ngina anyaritai Saibele. Eringa ngakapongor a eyekalu etakanete jik.

Iitunete iyeg ngun alotooma anyamet ngina enyaritai Perugamo alimunit ayong atemar ebe atametait ngina a "Atoto ka ikoku" aponi toyenunai ikwa Semiramis ka Ninus ngina erai Saibele ka Deoius ngina alo Esia. Ngaten nguna erucokina neni a nguna yarei anu erai nguna ecayete ejok ikwapei eanyunere iwon ikes alosiep ka losiep.

Arai inges akuj ngina erai akolong; torai nabo inges akuj ngina beru ngina erai elap.

Arai inges ekapolon ngolo ka adis; ido arai inges arwosit anakuj.

Arai inges ekapukonoron ngolo ka akiyookino; torai nai inges akiyapara ka akitimio.

Arai inges ekelipanakinan ngolo eyiai kiding; inges dang akelipanakinan a ngitunga.

Ebe ayiakatar inges elacet ngolo engaari ka akigol epuke ngolo ka akwap a ngina nyetakani; ido inges dang ayiakatar elacet ngolo kitiyiaet ngunapei ngun.

Arai inges ekatubon ngolo a ngikatwak; ido towoi inges alosiep keng.

Ebe aponi inges toarae, toyiaru ka todoka nakuj; ebe abu lokoku todaka inges inaa alotooma akuwan.

Tokona alo Roma einakinitai akuj na emaet ngolo a Ekapolon yok: enyaritae inges ebe Lokoku ka Akuj ido tonyaritetei inges ebe toto keng ka Akuj.

Erai ngul ngiboro ngiarei ngulu ikipotu iwon atoriamutu alokau ka ama alotoma nganyameta nguna arei, neni abunio enupitene ngolo a "toto ka ikoku" abu topolo noi. Nai toanyu iyong atemar ngolopei pite ngolo kolong a Babilon ngolo inges ageunor akilip ngina a lokoku kinyipunor anguna ka akilip toto, aso abu

inges tolema akilipio a neni a lokoku. Ikitee iwon a nanyamet ana ebe arai akilip ngina a Sarudio akilip ngina kapirit ngina elipere aberu. Erai Saibele bon, mere Saibele ka Doias. Adau toto akikamar akibois ngina lokoku, ido toyiakatar apedor ngina ka arakau Akuj. Ibre ngini ebeit iyong akitiyia inges akitor lomaeta keng ngulu alalak ngul ido kiitu ngakirosia nguna emaikinitor ekanisa ngolo a Roma Maria ikotere iyenuni iyong neni kitoruni edin ngolo tokona a ngirwa alu.

Apotu ngiboro ngiarei atominasi ayong ngina engolikinia ayong ekilipe ngolo a Saibele logo. Apei kec inges epite ngolo anapitor inges elacet ikwa Janas ngolo abu inak inges dang apedor ngina ikwaan ka ngina a Janas (ekipunguwo ngolo ka adis ka akwap ka akimunono) ka epite ngolo edicata ngitunga ngul ngawati kec tar tolomut ngaokot anawat kec, ibore ngini eroko itiyiaete Ngikatoalikan tar napakana dang ngulu etamito atemar ebe ikiriamunit ikes dang ngican ikwa Ekapolon.

Erai na anyamet ngina atiakatar ngice ka Papa ngolo a Roma ngina ayiai elosi kingaren, abu nen inak akadwaran Yesbel imukeuni ka itogogongi akitatam keng ngina a Maria anguna ka akitidingia ngulu ngulu pa acamito akitatam keng ngulu apotu kimika inges adio kirumet daadang alotoma epulan ngolo ka akiteyiaro mati alotoma acamuno keng a neni ka Akuj ikwa abikirat ngina esunitae akiric ikoku. Ikwapei abunio Lusa kitogogongio akitatam ngina ka akitojkiio anguna ka akiyiun apotu ikes kimiidikin loiticisio, akiki ngasecisia ka ngipitesio ngice ngulu nyigiritae, ani kwapei ayiakatar Ngikristo ngulu elacakina itopolorito Lokoku, apotu ngikristo ngulu a Roma kiatakin ankitopoloorit Maria paka ngina abunio anyamet ngina a ngikaru alu kingolikinia (epeget alokiding ngikasiomitok ngulu a Katolik) Papa Pius itopolori Maria nakibuses alotoma akuwan ngina keyiaru. Erai akitatam ngin ngina a Babilon ngina edakaria Lokoku toto nakuj.

Nai erukito anyametngina a ngakan na ka ngunace ido ebuni akiyiatakin ikwangina akitodol ngina engetakinia alotoma anam ngina akim neni earere akerimon ka ngapesur keng alotoma atwanare ngina a ngarei. Ikes ngun epite ngolo a Maria ngol, ekilipe ngolo a Saibele, nai iyenete mono iyes atemar arai Saibele Astate ngolo arai Yesebel asacardot keng ido kisigukinia Ngisrael ekelipe angolo ka apogon a ngolo abu inges kitiyiau a? Ee arai inges ngin alo Baibul.

ANYAMET

Abu anyamet ngina a Sarudio kori ngina a ngakan na yaa ngikaru ameun 1520 paka 1750. Eyenen inges ejok ikwa anyamet ngina ka akisikwarunio.

EKIAKITONO

Ekiakitono ngolo ka anyamet a naga inges ekiakitono ngolo eyenuna ejok noi alotoma nganyameta. Arai inges Martin Lusa. Arai inges etunganan ngolo asiomit ngolo ayiakatar ngipitenio ngulu apatanak. Asiomi inges anguna ka araun ekatubon ngakiro a lokiko nai abu edeke ngolo eririmi ka akitu ngina a lokone keng a ngolo ayapi alodiye keng inak inges etamuni ngakiro nguna ka akiyiar keng a ngina ke Ekuwam.

Abu inges toloma losukul ngolo ka agustino konbent aneni ebekoi Arapat alotoma ekaru 1505. Abu inges tosiom aosou ka Akirot ka Akuj dang. Abu inges toyar akiyiar ngina ka akienen nai ngiticisio keng ngulu etiyiae inges alokinga akuwan ngul daadang pa apedorito akitiak inges ka akisec. Abu inges tema, "Abu ayong esican akuwan kang tar natwanare anguna ka ariamun aiyorit a neni ka Akuj, nai ayiai ayong nakirionut ido abu nyariamun." Ngolo arai ekapolon ngolo enyaritae a ngamusugui ebe (Vicar General) alopite kec, abu kingaraki inges ariamun akitocaikino adio ngina ebala ebe erai torai akiteyairio kon ngina ebeit kitiyiaun alotoma akuwan mere akiwapit ngitalesio kongin.

Alotoma erwor ngol abu inges kiyiatakin akiwar Akuj. Ekau abu inges torau esacardot. Tar aneni dang aroko inges nyelakuna. Abu inges torau ekasioman ka Akirot noi ka ngolo ka akisom ngina etic ngolo a Sioloji. Aponi kiwarunae inges abunore akitatam ikwa emalim ka ekalimonokinan a nguna ka akidules a ngina ka aosou keng ka akikinyoma ngina apolon ngina ayiakatar inges. Anguna ka akitodolikin nguna sek eikinit inges, abu inges tolot Roma.

Abu inges kingolik acariyonut anen ngina a ngiticisio a ngulu areikinit ekanisa ngitunga ngulu abekoi ebe eyiauni akiteyiaro kon, ido abu Akirot ka Akuj todou lotau keng, "eyiarete ngulu iyokino a nguna ka akiyiun." Alotoma abongun keng lore abu akiyonokino ngina ka Alimonokin a ngina ka Akirot a ngin kilelebun nakou keng ido aponi inges tolacakinae anakisec ido tourunae lobuku ka Akuj. Kedaun ngun aponi kikearae inges nipsis ngina a Edokito a ngolo ka asiomit ngakiro ka Akuj ido kiakiarae, "Anguna ka ajalakin akiyiar keng daadang anguna ka akisiom ka akitatamuun ejok ka awoikin Ngakigiret." Abu inges kitiyia nu, ka alopite a ngol, abu etau keng ka ngitai a ngulu ayiakasi diyete keng tolomasi ka akidules nakiyokino ngina ka Akirot. Ka atipei torauni Akirot ngina ngina ejiyete ka ngiyiany ngulu ka ngakitatameta nguna a ekanisa.

Ani erauni Leo x Papa, abu Tesel bu egielanari ibore ngini elemarere ngasecisia, amam nguna apedorit Lusa etic mati anyoun akisiria akitatam ngina nyigiritae na. akolongit apei abu inges tolimonoki analitare

itoronit ngun ka abu kigir ngadiakanareta 95 nguna abu inges alotoma ngirwa a elap 31, elap ngolo a ngitomon 1517, abu inges kibubuki lokanisa ngolo a Kastol.ra

Alotoma auriyanut abu Jamani toyiakaun nariraka togeuni nai akitetenio alotoma Akirot. Nai eitunito iwon atemar pa arai Martin Lusa bon abu topegak ekanisa ngolo a Roman Katolik. Arai inges epei alotoma ngikalalak. Angerito sek ngice dang ainakin Papa apedor ngina a Ekuwam ngina aolokinit inges, tar alokiding ata Papa dang bon, ayikakasi ikes dang eisianakinete ngcekirosia nguna aronok. Ee alalak ngulu apotu kikeut ngakiro, nai alotoma Lusa asir apaki ka Akuj ngina ka akisiakin akinyakuno ngina ka akitatam a ngina iyokino lokanisa ikotere abunore ngina a Ekuwam a ngolo Akuangan alotoma arwait ngina abunit alokau.

Tokona arai Martin Lusa elope ekristoit ngolo elelbakatar kan Ekuwam ngolo Akuangan. Arai inges cut etunganan ngolo ka Akirot anera pa ayiakatar inges atamitait ngina eumokina ngin bon akisiom Inges ka ayiaun inges neni a daadang ikotere epedorete akiyar daadang alotoma Keng. Abu inges kijul Akitutuket ngina Kitete ido inak ngitunga. Abu inges kitiyia etic ngolo apolon ngol elope, tobongonokini akisiom neni adau inges akijulun ngarwatin nguna edolete ngatomoniarei. Abu inges tocun ngitunga ngulu arai Ngiburanian ngulu asiomito ayiaksi Ngiyudayan dang tooma nen ido apotu ikes kijulut Akitutuket ngina Mojong.

Etic nai logo daadang arai ngolo a Lusa ngolo abu inak etic ngolo erikakinotor Ngakigiret ngun alotoma angajep ngina a Jamani.

Arai inges ekalimonokinan ngoloke emalim dang ngolo aumokina noi ngolo ka Akirot, abu inges anapaki a ngina ageunia alimonokin alokiding ngikalalak torai noi alotoma ngapakio nguna esiakinaia inges alimonokin, abu inges kitogogongite atemar erai Akirot bon erai ekisal ngolo kipimet nginibore daadang. Angun angerit inges epite ngolo a ngiticisio ebe ikes erai erot ngolo ka alakun ka ebatisimu ngolo a ngakipi ikwa araut akidouno ngina a ngarei. Abu inges kitatam atemar ebe Kristo inges erai ekelipanakinan yok mere etunganan ikwapei sek amisiaritotor ngulu a Pentekost. Arai inges ekile ngolo ainakina nakilip ido ayeni inges atemar anguna a etic a ngolo aroko eyiai ngaren, anera arimununui inges akiimakino noi alotoma ngapakio ngace, abu inges inak apaki keng ngina alalan neni ka Akuj alotoma akilip anguna ka ariamun abongokinet ngina esimwonikinan. Ayeni inges epite ngolo ka akisiria Satan ka elimoritae dang ebe abu Satan akolongit apei totakanu neni keng jik ileere, abu inges inges tocoik inges ejok, ka alimokin inges alosit. Akolongit apei apotu ngikiliok ngice ngiarei ngulu acamito atemar ebe bu inges aruko ka ikes anguna ka akiritar ngisacardot ka Ngibaibulio.

Abu inges toripu ekuwam ngolo ayiai tooma kec ka abu kirita ikes. Igititae dang a nguna Dokito Martin Lusa alotoma eemut ngolo a Sawas abuk ngina a ngauni ekek 406, ebe arai inges "ekadwaran, ekalimonokinan, ekerworon angangajepa, ekejulan ngangajepa, ngiboro ngl daadang alotoma ipeitunganan ayiakatar inges ngainakineta nguna ke Ekuwam ngakankomwon daadang."

Ibore ngini abu kitekienyu etau keng alotoma Ekuwam ngolo Akuangan, ka torai ngakwii nguna cicik ka kitodiarite dang atemar ebe ebunit akiyokino toma lokanisa ikwa ngina kolong ayenunitere alo Pentekost, arai akitatam ngina ka akitojkio anguna ka akiyiun: akiteyiaro ngina erai ngina ka ajokis ka Akuj akilo ngiticisio. Abu ayong atoyenu atemar mam pa abu Dokito Lusa tonupite, ka tolimonok akitojkio bon, nai arai nen neni awaar alimonokin keng ikwa ngina kire abeitor toyiakaunor anera erai ngin apetatait ngina ka akitatam ka Akirot a ngina iyokino. Eponio inges ayenut ikwa iborosit anakan ka Akuj ngini abu kinyaku akiyokino ngina ka akitatam ana. Arai inges ekiakitono ngolo a ngikan ka arai alimonokin keng ngina abala, "EYIARETE NGULU IYOKINO ANGUNA KA AKIYIUN." Kire ikicamunit iwon atemar abu inges kitatam ebe ebit iwon ekobasi anakiyiun ana tar nginace. Ayenut keng apedor ka Akuj, aseon, akiteyiaro ngina eberakina kolong sek Akuj akitemokin anguna a ngulu iteyiaritae itodiarito ngun inges arakau etunganan ngolo epol noi alotoma Akirot, ka atobala ayong nabo ikwapei elimunitotor ngikegirak ngiemuto dang, abu Akuj kisitiyia inges ayiaunia erot ka Akuj ngolo iyokino akilo ngiticisio - "Eyiarete ngulu iyokino anguna ka akiyiun."

Tokona ikwapei adaunia sek ayong alimun ebe enyarito ngikegirak ngiemuto anyamet na ebe, apaki ngina ka akisikwarunio. Iyokino ngun cut. Arai inges ngina. Iitana iyokin ngun ikwangin anera arai Martin Lusa eketetenan, mere ekadwwaran. Ayeni ebe enyarit ekitabo ngolo a ngiemuto inges ebeb ekadwaran, nai nyikipedori iwon atemar iyokino eemut ngol, anera emame adio kiding ngina itogogongit atemar arai Martin Lusa ekadwaran ka Akuj ngolo a kire erai kisiem iyong tar alotoma Ngakigiret nguna ka Akirot. Arai inges eketataman ido toyiakar ngakitodianareta nguna ke Ekuwam alotoma akiyar keng ido ikituri iwon Akuj ikotere ngun. Angun pa apedorit inges akinyakar ekanisa kau ama toma nakiyokino daadang ikwa ngina apedoritor etunganan ngolo ikoni Paulo ngolo erotarit arakau ekiakia ka ekadwaran.

Tokona ikwapei ayiakar apaki elosi kingaren ikiriamuni iwon epite ngolo abunio inges kirumia ngakirosia ngace nguna apotu totubunun ngaren keng. Anageunet arai inges itunganan ngini apatanan, aso atitinyikinit inges ka dang kidarite Akuj akirikakin ngakirosia nguna atioko daadang. Apotu nai ngasepico potu nakimor keng. nai pa arai alosikinet kec ngina a Ekuwam kire. Akilo noi ayiakatar ikes ngatameta

nguna a politiks. Acamito ikes akibil ayokot a Papa. Pa acamito ikes akiakianar ngisilinga Roma. Apotu ngikesiaak ngice tonyout. Ka atipei aponi kiriarae inges nakirosia nguna a politik ka ngakirosia nguna sek eyiakasi kau ngina ke ekanisa mati kepedo ekanisa alopite a ngolo ka akilip, alimonokin ka eyiare ngolo ajokan kitemu ngipitesio ngulu ebeit kiwapaei. Abu akirot na politiks na kikeun noi akitodol ngina etingakiniata inges ngun ayiakaun lowae ngolo pa apedoritor inges nabo akiyeyiaun alotoma ayiakau kiding ngigurupo ngiarei ngulu a Ngikarwok ka ngiketiyiak. Arono noi atametai ngina abu inges todoloki paka ngina abunio ejie jik toyiakaunor ido aponi toarae ngalipio a ngitunga. Ajokak ca nguna alosikinit inges, nai ngina acamakinia inges alogeuno ngina a ngakirosia a nguna ke eemut a ekanisa a ngolo ka apukan, ayiai nai inges akilem ekuwam ngolo arienyenan noi.

Nai alotoma ngun daadang, abu Akuj kisitiyia Martin Lusa. Nyikitema iwon ebe aroko nguna alosikinit inges. Nai atemasi iwon ebe atametai ngina kebu inges toseu inges erono. Kire kerai tobongorete ngitunga ngulu a Lusaran (ngulu tokona eyenen alo Uganda ane ikwa Protestant) lu nakitatam keng ka kijaanakis AAKuj alopite a ngolo ejaanakinia lokato lo, keraut nai ngitunga ajokak ka akiturit neni ka Akuj a ngina apolon ka ekalakunan, Yesu Kristo.

EMALAS

Apukokino 3:1,

"Ngakiro nu irworo Inges ngolo eyiakatar ngikuwamin ngikanikarei ngulu ka Akuj ka ngikacer ngikanikarei."

Tokona ikwa ngina ayiakar alotoma nganyamet nguna ngaomwon nguna alunyar eyiai Ekuwam ikipukokinit iwon Ekapolon yok ngolo minat noi ka asipolin ngiticisio Keng ngulu eumokina. Anege ikwapei ayiakar inges ewoi a lokiding ekanisa, ikitee iwon Inges erai ngolo eyiakatar ngikuwamin ngikanikarei ka ngitopon ngikanikarei ngulu ka Akuj. Ikiyeni iwon apolou ngina a ngikacer a ngulu kanikarei, ka ebeit nabo oyenutu dang apolou ngina a ngikuwamin a ngulu kanikarei.

Eriamun alimunet na ngarwatin ngaomwon alokitabo a ngolo ka Apukokino.

Apukokino 1:4,

"Aneni a ngikacer a ngikanikarei a ngulu eyiakasi ngren ekicolong Keng."

Apukokino 3:1,

"Ngakiro nu irworo Inges ngolo eyiakatar ngikuwamin ngikanikarei."

Apukokino 4:5,

"Ka abu akimilia ka ngagirokineta ka ngiporoti tolomut alokicolng: ka ayikasi ngitaae ngikanikarei ngulu ka akim ngulu anokete alo ngaren ekicolong, ngulu erai ngikuwamin ngikanikarei ngulu ka Akuj."

Apukokino 5:6,

"Abu ayong engolik alokiding ekicolong ka ngitiang ngulu omwon, ka alokiding ngikasikou, awoi Imesek ngini asibit kearitae, toyiakatar ngamomwar ngakanikarei ka ngakonyen ngakanikarei, ngulu erai ngikuwamin ngikanikarei ngulu ka Akuj ngulu iyiakiunitae tooma akwap daadang."

Ani ikigeuni iwon, toyenete iyes atemar emam nyitatamete ngakigiret nu adio kitatam nabo ngina kitete ngina epegakina ka Yokana 4:24a "Erai Akuj Ekuwam (epe)." Ikwaan ne ka Ngikorinto12:8-11 neni ikiriamunia iwon Ekuwam EPEI itodiunun alotoma ngirotin NGIKANIKOMWON. Angun ikanyuni iwon atemar erai ngikuwamin ngulu kanikarei erai Ekuwam epei inges elosi alotoma ngirotin ngikani komwon. Tokona alotoma Apukokino 4:5 enyaritae nabo ngikuwamin ngulupei kanikarei ngul ebe, "Ngitaae ngulu ka kim ngulu enokete" alongaren Ekapolon. Ikwapei abunio Yokana kisitiyia ngakisikwaneta nguna ka Akitutuket a ngina Mojong ido toriamu iyong alotoma ngakitadapeta 20:27 ebe "Erai ekuwam ngolo a itunganan etaa ke Ekapolon." Ikriamuni iwon atemar ngikuwamin ngulu kanikarei lu erucokina ka ngitunga. Arai Yokana ekebatisan alotoma Yokana 5:35 ngolo anyaritae "Akica ngina enoki." Ngina ajok sek ijulunitae erai "etaa ngolo enoki." Nabo alotoma Apukokino 5:6 eyenen ngikuwamin ngulu kanikarei erai ngakonyen.

Alotoma Sakariya 4:10,

"Ngae ejemit ngrwa nguna a ngiboro a ngulu cicik? Nai epote ikes alelian, ka epote dang akingolikin akipimet anakan a Serubabel kapei ka ngulu kanikarei; erai ikes ngakonyen nguna ke Ekapolon."

Ileere jik atemar erai apolou ngina ka atemar "ikes" ibore ngini ebeiyara lotunga. Angun ikanyuni iwon anege atemar ngakonyen nguna ikite iwon ngun ikwa erai ngakonyen nugu ngakonyen ke Ekapolon nguna

erai ngitunga. Anerai epote ikes arakau ngikiliok ngulu inyonyoikinitoi, ngulu ilelebatar kan Ekuwam ngolo Akuangan. Ani ikimorikina iwo nguna ikianyu alotoma Ngakigiret iwapei etakani jik atemar ebe Ngikuwamin ngulu kanikarei ngulu ka Akuj itodiarito aroparit ngina kea tic a ngolo a Ekuwam a ngolo Akuangan alotoma nakiyar ngina a ngikiliok ngikanikarei a ngulu ecamitor Akuj akitodiaror alotoma kec ngulu itodianaror Akuj eapi noi. Erai ikes ngakonyen Keng, ka erai dang ngitaae Keng. ileere epite ngolo yenunet atemare be atangae bo ngikiliok ngulu kanikarei lu anera enyarito ikes ngakigiret anepei ane ebe ngkacer ngikanikarei ngulu co adaun iwon ayenikin ikwa ngikiakitono ngikanikarei tooma nanyameta ngakanikarei. Epite ngolo ejokiata ngun. Ianyu iyong a? arai etop ngolo abeit kikobu akica alotoma akuwar, anera adau akolong aekar. Aso eyiai ekiakitono (isikwanitae ane ka etop) neni a nginanyamet ikotere ikobari akica ngina ka akolong. Apotu ikes daadang kitiyiata nu alotoma Lokuwam ngolo Akuangan.

Arai Paulo ekiakitono ngolo esiaunan ka abu tema alotoma Ngigalatiyae 1:8 ebe, erai kitatam emalaika edio, kori ekiakitono edio, kori ebicop edio, nyemisitae atemar ngae inges - erai kelimonoki Eemut ece akilo ngolo adau inges Paulo alimonokin torau inges ngolo lamam. Ayeni Paulo atemar ebe akau ngina ka aekar keng epote ngipeei ngulu dedeng alomun tooma. Ayeni inges dang elope atemar ebuni Satan dang elope abunore ikwa emalaika ngolo ka akica ani bo co nabo ngikejaanakinak keng. Aso ayiai inges icika atemar erai rika Eemut lo ngolo erubari ikoni nenipei. Abu Paulo kibatisate a Lokiro a Ekapolon Yesu ka dang abu kinyogok akibatisa ngitunga aneni elumookinitere ikes nakipi ikongina. Abu inges kiwaaki ekanisa nakinapeta ka kitatam ekanisa dang epite ngolo kisitiyiaet ngainanakineta nguna ke Ekuwam ejok ka dang kitogogongite atemar ebe erai torubasi ngiboro ngul ikote neni alo kanisa paka ngina ebongunio Yesu. Angun ngikiakitono ngulu, ngulu daadang ngulu kanikapei ngulu idongito, epote alotoma Ekuwam ngolopei Akuangan ngol, akinep alotoma akim nginapei ngin ido kitolomut akica nginapei ngin ngina ke Eemut alopei a Yesu Kristo a ngol ido epote ngakitaanyuneta atupakin ikes. Abu Irenias torau epei ngolo imarakina nen a? Ee. Abu Martin dang a? Ee. Abu Kolumba dang a? Ee. Abu Martin Lusa dang a? kire jik. Abu Wesili a? ee ca, ayiakatar inges akijaanakin ngina epol abu kilipak tar angole keng ebe tongaleu ido abu angole tongaleu. Ikes ngun. nganya ngakanikarei ka ngikiakitono ngikanikarei ngulu ekwaan, ido elimorit Paulo ngilami neni a itunganan a idio a ngini ebuni ebala arai inges ekiakitono toyiakatar akitatam ngina egelaana ka toyiari dang anakica a ngina egelaana.

Tokona iriamara mono alimunet kang ngina esidion na ka Akirot nace daadang a? Ee. Ebala alotoma Akirot ebe erai kiataki idiotunganan ngadies Lokitabo lo kori tolema idiobore alotoma keng, ebuni Akuj akisican ka atubokindang itunganan ngin.

Ebala Akuj ebe,

"abuni Inges akiyiatakin ngican ngulu igiritae Lokitabo lo kori alemari akirumet keng a Lokitabo a ngolo ka akiyar."

Apukokino 22:18.

Aso ikriamuni nai iwon atemar Ngikuwamin ngulu kanikarei ngul erai Ekuwam epei ngolo ka Akuj ngolo eyiai itiyiae acamit ka Akirot ka Akuj alotoma nganaketa daadang. Eitanit ayong akitetemuun ngun alotoma Akirot. Ayiai Ekuwam ka Akuj noi neni ke Eliya. Anen abu Ekuwam lopei ngol bu neni ke Eliseo iyiatatina nabo ngarwatin ngarei. Kelunyar nabo ngamiaie a ngikaru, abu Ekuwam lopeingol ngolo enyaritae iwon ebe Ekuwam ke Eliya anguna ka ayenitor etic keng, abu bu neni a Yokana a Ekebatsan.

Apei kolongit nabo, ebuni Ekuwam ngol akitoodiar ka ngipitesio Keng lupei ngul alotoma etunganan edio a anangetakinet ka anyamet a ngina a Ngibukui, nabo ebasi Ngakigiret ebe abu Akuj kinyonyok Yesu ngolo a Nasaret ke Ekuwam a ngolo Akuangan ka apedor ido tolot itiyiae nguna ajokak, kitangale daadang ngulu esicanit Satan. Ngina adolio Yesu aekar, abu Inges tolimoki ngikiakia Keng akidarun paka akolongit ngina a Pentekost apaki ngina abeit Ekuwam ngolo ayiai tooma Keng abongun kau neni kec ka akilelelbikin ikes. Aso akuwan ngina enyaraunitae kinga ngin (inges atemar ekanisa) inges ebuni akilunyokin lorot Keng ane alotoma akwap, inges irumi akibois Keng. ka nabo ikwapei ebunio Ekuwam ngolopei ayai tooma ayiakaun tooma kec, angun epote ikes dang akitiyia ngiticisio ngulu ikwaan ka ngulu Keng. ka ngitunga daadang kire ngulu erai akuwan ngina a Yesu Kristo (ekanisa ngolo a kire) epote akitodiar ngiticisio ngulupei ikwaan ka ngulu etiyiae Yesu ka ekanisa ngolo a Pentekost ikotere anera eyiakaun Ekuwam tooma kec. Ebuni edio kanisa daadang ngolo emamukatar Ekuwam ka ngakitodianareta nguna ke Ekuwam abongonokin Akuj.

Ebala inges tar anege ebe, ngikacer ngikanikarei lu kori ngikiakitono ngulu kanikarei neni a nganyameta anguna kanikarei eyiakasi nakan Keng. irumit Inges ikes. Iyeni kojokan atemar ebe erai kirumitae ikes anakan Keng a ngina alo teten inges atemar eyiakasi ikes kaapei ka apedor Keng. erai ibore ngini itoodiarit apolou ngina ka akan ngini. Itoodiarit apedor ka Akuj! Apedor ngina ka Akuj. Emam epei kec edio dang ngolo abu bu anapedor keng a elope. Erai ngun nguna abu Paulo tolimunite. Emam itunganan ikatakini akitiyia ngun. Erai torai apedor ka Akuj ka apedor ngina ke Ekuwam a ngolo Akuangan. Erai Ee mut ngolo elimonokinio ka apedor ka Akuj anapedor a Ekuwam a ngolo Akuangan. Arai ngikiliok lugu daadang ngulu etopedorit Ekuwam ngolo Akuangan. Apotu ikes daadang tonyoikis akwap, apedorito

ikes etic ngun. Anerai elelebakatar ikes Akuj, EYIAKITAE ikes kori ainakinetae ikes apedor Akuj alope. Mere ikes ngulu anyounete bon make kori ngulu erai ngitunga etonyounito.

Tokona ayiakatar ikes ibore ngini pa ayiakatar akwap naga abala Yesu alotoma apaki ngina alosio ebe eyiakuni Inges Ekuwam Keng ngolo emam nyebuni akwap ariamun. Iyookino ngun. Pa apedori akwap kori ngipitenio ngulu ka akwap dang pa apedorito ariamun Inges. Erai ngin apolou ngina ke epiteene ka akwap erai - erai ngiriongeta ka akwap. Kitoodikinae mono iyes ayong ediorionget ngolo ka akwap daadang ngolo ilelebakatr Ekuwam ngolo Akuangan. Acamit ayong akingolikin inges. Erai kipedo iyong akitoodikin ayong ekabila a ekanisa angol inges atemar kidau iyong ariamun adiakaret alotooma Akirot. Mam cut, emame alotooma ngikiakitono lugu edio ngolo abu toyeu erionget edio. Apedoritae ikes agolor kinga kori anyoununuyete ikes anguna ka aroni angina ka asecit a ngiriongeta. Ikokini Ekuwam ngolo Akuangan epedori ayiaaku tooma erionget ido torai bo erionget ikamarit tokona ewae ngolo a Ekuwam a ngolo Akuangan ido kikamarite epite ngolo a ngidinio ewae ngolo ka Akirot? Kiitunito atemar ebe erai erionget "ATWANARE," emam nyebuni nabo araut icebore. Ani apaki ngina ikamaria akwap, toekari Ekuwam dang.

Ee, nyera Ekuwam ngikuwami ngikanikarei, nai EPEI. Ebuni Inges arubar ikoni nenipei ka kitiyiae dang etic epei. Ka ngikiakitono ngulu kanikarei dang eyiakaunotor Ekuwam lopei ngol ido itatamete dang Akirot nginapei ngin ka toyiakatar dang apedor nginapei ngin ani kerai ekanisa ngolo a kire ebuni inges ayiakaunor Ekuwam lopei ngol ka Akirot nginapei ngin ka ngiticisio dang ngulu ka apedor ngulu ayiakatar ikes alo Pentekost. Alotoma epiteene erauni inges ekanisa ngolo a Pentekost; ido eyiakaun ngangajepa, ka akiloc ngangajepa akidwar ka akitangale. Ebuni Akuj ayiakaun kiding keng ka ebuni Akuj akitodiar alotooma kengikwapei adaunia Inges etic. Alleluia! Ido ebuni inges araut ekanisa ngolo NYERAI erionget. Nyikimuriakis ngun.

Tokona ikianyuni iwon atemar eyiai Yesu Kristo epukonori akuwan Keng make alotooma nganyameta kan Ekuwam Keng alotooma ngikiakitono. Eyiakasi ikes ikwa ngina kolong ayiakar Musa neni a ngidwe a Israel. Ikwapei ayiakatar inges apukokino ngina ka apaki keng. angun ngina ikianyunia iwon ayiakau ngina a ngikiakitono nakan Keng, ikianyuni iwon Ekapolon itodianar alotoma ngikiliok lugu ido inakinite ikes apedor.

Mam nyitemokino Inges ayiakau Keng tooma ekanisa daadang, ngina aponi iwon kingolikinae ngina awaar Inges alokiding ngicoge ngikanikarei ngulu itiyiaunitae ke egolit. Kori nyitemokino dang epite ngolo a ngapision (ngikiaki, ngikadwarak, ngimalimo, ngikalimonokinak, ka ngikeyokok). Anerai etwangene ekanisa alotoma nginanyamet, ka mere nai ngikelipak nguluce nai erai egurup a ngikarikok - ediakarito ngikeyokok dang lopite ngolo ediakaritotor ngamesekin dang. Ebuni nai Akuj tooma nen ikwa Ekeyokon ngolo apolon tooma nakijaanakin a ngikiliok a ngulu kanikarei anguna ka akinyakun ngitunga Keng nabo tooma nakiyokino.

Eyiai Akuj tooma ngiunga Keng - ngitunga Keng daadang, erai pa keyiakatar Ekuwam ngolo a Kristo meere inges ngini Keng. ka erai Inges Akirot. Ebuni Inges araut Akirot ngina eyenun alotunga. Nai adau Inges akiwaakin arikio ngina egelaana tooma lokiliok lu ngulu aseuni Inges elope alotooma apedor ngina ka atametait a ngina ka aseon a ngina ka acamit Keng bon. Epeleununuyete ikes arwait apei alotoma anyamet. Erai Ekuwam lopei ngol. Etia nai akigworo na ai alotoma adiakar ngina a Roma. Eyiakatar ikes ekile ngolo adaut ikes aseun - logo ekau aye - tomam ngini itodiunit apedor ka Akuj - tomam ngini eyiai alokiding kec Nakirok ka Akuj - togelakina ngoloce alopite angolo sek ayiakar ngoloce a ngolo engarenikinit inges ido kiyiatanakini inges nguna daadang ecamit inges ikwa ngina kerakar inges Akuj. Emam Akuj anen. Nai eyiai Inges neni a ngikiakitono Keng ka ebuni Inges ayiakaunor akileleba ngina ka Akuj epote ngun atupakin ekiakitono anera iwapit ekiakitono Ekapolon ka Akirot Keng.

"Inges ngolo eyiakatar ngikuwamin ngikanikarei ngulu ka Akuj, ka ngikacer ngikanikarei."

Apukokino 3:1.

Alopite a ngolo abunio Ekapolon lopei ngol kitodiaror alotoma ngitunga alopite a ngolo abunio Inges tonapia akuwan ikwa itunganan, eyiai Inges nabo idodiara kapei ka ngitunga kan Ekuwam Keng alotooma ngitunga. Ebala Ekapolon "Erai lugu ngulu kang." Ngikiakitono ngulu kanikarei ngulu ilelebakatar kan Ekuwam ngolo Akuangan lu erai ngulu a Ekapolon. Epedorio ikes ajemakin. Epedorio ikes akingitingit. Kire jik alotooma ngatameta nguna a itunganan nyepedorito ikes arakau ngulu itemokino araut ngulu itemokino lotic ngol - ata kikote neni dang, erai ikes ngikiakitono ngulu a nganyameta kec. Abu Akuj kisitiyia kolong ece ngolo anyaritae Aburam nai abu (toliolokon), abu nabo kisitiyia ece ngolo anyaritae Musa (abu todiaaka), ece ebe Samson abu (tosec), ece ebe (Daudi abut toar). Abu Inges kisitiyia ngice ikwa ata Yoswa ka Yosepu. Ngulu nabo ayiakatar adiakaret nakiyar kec ikes nabo eloito ngulu asibit ajok eyiare kec. ARAI IKES KA ERAI IKES DAADANG NGULU KENG. Emam ngini ikatakini akipeg ngun. Abu Inges kisitiyia ikes kan ka alotooma Ekuwam ngolo Akuangan ngolo abu Inges kiwaaki tooma kec. Apotu ikes towaa kori kibusokinos alo kingaren Ekapolon kec. Ido aponi kitodolikinoi acamit ka Akuj alotooma kec. Kimieki ngiemuto ngulu a lokinga topega nu erai kecamito, erubarito ca jik ngun ikote neni. Eroko Akuj ngina eyiairi ngikaru daadang ewoi alokiding ngicoge ngikanaikarei ngulu a ngिताae ido kiyiakui ngikiakitono

Keng kan Ekuwam Keng ka Akirot neni a ngitunga a ngina turi.

AKITORONET

Apukokino 3:1b,

"ayeni ayong ngiticisio kon ebe eyiakatar iyes ekiro ngolo ka atemar ebe iyari iyong, ido itwanit."

Apukokino 3:2b,

"Anerai nyeriamuna ayong ngiticisio kon erai ngulu nyedolito alongaren Akuj."

Eyiai tokona nege ibore ngini egelaana noi. Alotoma nginanyamet aberi mono Ekuwam kiturite ngikanupak ngulu a kire, ido kitoron emusabibu ngolo aliokonon. Nai alotoma apaki na eyiai ekibure ngolo ileere ngolo ka angerit Ekapolon ka Akirot Keng ido erai eemut ngolo ka anyamet ana daadang ngolo irworo akitoronio.

"Ayeni ayong ngiticisio kon."

Aluticisio ngul, ngulu apotu potu kingaren Ekapolon ka inakis Inges pa elakara? Iyete iyes atemar abu nginanyamet kilapar tooma nanyamet nginace, aso ikiyiakatar iwon arucoret ngina a ngiticisio a ngulu ka anyamet a ngina a ngaomwon paka ngina a ngakan. Arai ngiticisio ngul ikwapei ikidaunia iwon ayenut:

Aponi arikio ngina sek ke Ekuwam kitarauae arikio ngina a ngitunga a ngulu eponokino make.

Akirot ka Akuj ngina sek asegan ka ajokis keng sek neni a ngirtunga a daadang aponi kimasarae anguna ka akitatam a ngina a ngitunga, ekilipe ngolo isinyogoo ngitunga, ka ngikisila a ngikanisae, ka ngace dang.

Aponi akukonokin dang alotooma Lokuwam ka ngainanakineta nguna ke Ekuwam ka daadang nguna sek ikamunito akimor ngina a ngikakwang kimasarae nawae anguna ka ekilipe a ece a ngolo egelaana ka akilip ngaputosia, ka ngace dang.

Abu akitopoorit Maria toriamu apaki ngina epol alotooma akilip ngina a Ngikristo, akitodol ngina ariamunia inges adoketait ngina ka araut Akuj ido aponi Lokoku totiyiaunae anakibois Keng angina apolon a ngina ayiakar Inges kidiama daadang kitarauae ngolo edit akilo ekile ngolo enyaritae Papa, ngolo enyara make ebe ekelunyon lorot a Yesu Kristo.

Ikes ngulu apotu kisiriata ekanisa ngolo ke eketidingan Kristo lu aponi toarae. Ikes ngulu apotu torubarito alotooma keng apotu toriamut ngawati kec erai ngakisitiyia ke ekanisa ata kerai ikes ngikayiarak kori ngikabakae dang. Pa arai akiyiar kec ngina kec, kori mam dang pa arai akiyiar kec ngina anguna a Kristo, arai ikes ngulu emarakina araut ngika ekanisa a Roma alotooma akuwan, etau, ka Ekuwam dang. Erworosi ikes nguna ikamunito ngaokot a Kristo ido nai togielete ikes akiteyario kec a ngisilinga, ka togielete nabo dang akitimio kec a egolit kori Epentasia. Apotu ngulu abarak kec toriamut epite ngol epatana noi anguna abunio Papa Leo X tocamakina ikes akitac etacit ngolo a ngasecisia kec anguna eroko nyitiyauna ikotere nai epedorete ikes ka apatanu ayeun ngsecisia kec nguna aronok ido toloto jik kingaren akitiyia ngun, toyenete atemar adau sek Papa akilotar ngasecisia kec. Ewaitae Akirot ka Akuj aneni kec, aso arai co ngae erai toyenu akiyokino! Anerai akiyokino robo daadang erai tooma Akirot bon ebunio, aponi togolokinoi ngitunga naawat ngina a Ekanisa a ngolo a Roman Katolik, kidareunitotor atwanare, ido ekau ngina ka atwanare etube. Nai akerimon ngina ayiai emera a ngaokot a ngikakwang ido tomamukatar dang atametait ngina ke etube, abu kidangakin akiar ngitunga ke earit a ngolo ke Ekuwam ka atwanare ngina ka akuwan.

Tokona alotoma angetakinat ngina ka anyamet a ngina angaomwon a ngina elosi torau ageikinet ngina ka anyamet a ngina a ngakan, abu Konstantinopol kikama akwap ngin ido apotu ngitunga a Tak kiyakiut lowae ngolo alotoo ngikasiomitok ngulu a lokide eyiakatar ngikitaboi kec ngulu egiritae ka angajep a Ngigirik. Aso abu asegis sek ngina ka Akirot ka akitatam ngina a ngikanupak a ngulu a kire topuripuriar. Ido eitana noi ngiketatamak lugu, ka nabo aponi toriamunae amacin ngina a erai iborosit ngini abu torau tokona amacin ngina ilosi ngakaratasia ka nabo dang abu kingarakiki ekitolomuniniye Ngikitaboi. Angun abu nai akoro ka akiitanit ngina ke ebaibul toriamu abongokinet.

Abu Akuj kitonyou ngikiliok ngulu ekote ata Lusa, arai Kalbin ka Swingili ngulu acaunito ka, ka adepar ngulu arei dang lugu, ayiakasi ngulu alalak noi ngulu pa ayenunutae. Ata bo kerai nu nguna pa etiyiasi pas, abu etic ka Akuj toriamu aridakino a nguna a ngikiliok a ngul. Anerai ibore ipei ngini pa etiyiaete ikes inges na ebe MAM pa etidingito ikes edukone ngolo ke ekanisa ngolo arai ngolo arai edukone ngolo ka apukan ngina a Naisin Kansil nai apotu ikes kimukeunito akimorikin ngin.

Epote ngolo awoikinitor apukan ekaisa, arai ibore ngini acamuna ata bo kemama Akirot adio ngina

isuudat ngun. Tar bo kiteo iwon "anyunyura ngina a itunganan ipurit Akuj," ikwa alopote a ngolo a Enrii ngolo a ngikanikauni ngolo abu tonyoik ngulu atingito akisikwarunio ka akinger dang apedor ngina a Papa, arai ngin akigworo aneni a neni ka akiyokino ka Pentekost ka akidario ka Akuj a ngina ka apedor a daadang.

Ata bo keyiai Lusa itatami jwi-jwi nguna ikamunito epite ngolo eponiata ngitunga ngulu a lokinga akingocokin nakiro nguna a ekanisa, pa tar apedorit inges akikisar ngatameta a ngitunga alotooma epiteene ngolo ke "Ebicop, Ebicop ngolo apolon" enupitene ngolo anupitor akipukan ngina ke ekanisa. Anen abu ekanisa tolemu ekilamesit epei ngolo ke eawe a ngolo iyokino nai torubakinite ca eenen, aso alotoma auriyanut aponi inges torocakinae nabo naawat nginapei ngin ngina sek ekatokinit inges akilany.

Nabo ekopo ngolo angiticisio angulu eroko emamu pa abu kilelebun nabo. Meere atemar ebe abu Lutha bon alotooma etube ngolo pa eyookino ejok abu kitogogong ejie ka anen abu yau atwanare ngina angikalalak; nait atuko ngina a Zwingli abu kيسان Hubmeyer emuron ngolo akerit Akuj, ka anguna pa abu inak inges ayakaun tooma nationis, arae kire inges etuiya ngun alotooma ekimar ngolo epol nooi anguna ka atwanare keng angina abu totakanu kan Akim. Ka abu kalvin kitiya nguna alalak, nerae abu inges kiitan akikamuno ngina ka Servetas ngolo abunit toanyunite ka abu kitatam adopeiyanut ngina ka Akuj. Anen abu akwap kikatak lokaato lo, ka neni ke ekabule akalvin aponi kicunye inges anationis.

Erae keyakaun apak ngina ka acamit angina ka akilapara ngina angidinio arae nooi alotooma apak n angina aronon. Eyakasi Ngakiro nguna ka komenus akitacaun nooi nguna ka apak ana. Abu Komenus kigir "IBORE IPEI NGINI IITANA." Isikwaanit inges akwap neni anirotin ngulu epatana awoliyor, ka kitoodia ebe erot ngolo losiet kinga erae kan aesikin nguna emamu nyiitana, ka aseun ibore ipei ngini iitana -Kristo. Ekimar ngolo angiketataamak ngulu apolok, abu inges tema erae ngin alosikinet ngina angatukon anguna alalak, nguna ikiponia iwon ariamun ebe emamu ekiro nabo ngolo idongit alimunio. Angolo kanisa eyeyi etopolooro bon ebe erae inges ngolo iyookino, kori erae inges epei alotooma ngulu iyookino, atiaket ngina ka akiyookino keng, tarae bo alotooma ngilopeyek bon eyakasi akisican ngulu.

Emamu akitimonor(akision) ngina igenosi anguna alokiding keng; epote ikes akiriamun kaapei ka amoitanut ngina emamu akision. Alotooma ebaibul epote ikies ayeun ngakitatameta kec nguna egelaaka, erae nu ngawaeta ka ngarwatatain nguna iwaakinete ikes ngawat kec ka kitepega ngadio kikatakinet daadang. Emamu nyatemar ayong ebe akitolulolouno n angina ka anupit nerae ikicamuni iwon alotooma ngakiro nguna alalak ebe erae ikes ngulu eroko alotooma ngilopeyek. Eraunete ikes ngul aneni ngulu enyamete akim ngina ka amoitanut; bon akiwaakin ikes nawae daadang ebuni mono kona inges abunore etic alotooma akitangaleun ngajomei nguna ka Ekanisa. "neni angirotin angulu ka awoliyor nguna angidinio ka ngakitulolunioto nguna alalak nguna eyeyi nginice; amina ngina emamu acamanar." "nyo eriamunio kan inges? Emamu jik. Ekimar kec bon eyatakin.

Satan bon Erae ngolo eyakar ngatameta nguna apolok nooi; emamu nyilounitere inges alotooma ngakiro nguna ke ecelet." "alotooma akijanakin ngina ekujuwana ngakiro angitunga ikes jwijwi iranario nooi akilo Akirot ngina ka Akuj. Anginitunganana ebuni erwor ikwa italakaritor inges, kori eyaari apak anguna angiemuto angulu ka asiomit ka akitepeg nguna angulu. Nguna ikamunito akidouno ngina kitete ka epone ngolo ebeitor etunganana kibelesinor tooma loyaka ngolo a Kristo araun ngikewapak eyakae ngolo ka Akuj (II Petero 1:4), emamu nyelimunitoe ka akileleba. Nguna ka apedori angina angikipuguwoi, eyeyi ekanisa atwaniar apedori ngina erucokinit, idongi apedori bon ngina ka atwaaniar." Einakinetae ngisakamentu erae ngiboro ngulu ka akimorikina, ngulu ka amina, ka anguna ka akiyar yok alotooma Kristo, etarauni ibore ngini angiburasi angulu adwarak, ibore ngini eyauni amoitanut, kiding neni angatiakatiakaet."

"Alotooma aurianut, arau akristianut ngina a ngitalesio. Anyilinyili anupit ngarwatin aliput ka ikitaraun iyey ngitunga ngulu etingito ngakitatameta nguna ka edin alotooma aremokino kaapei ka akitatam ngina ekelesiya Aroma ngolo akatolika erae keyakaun nen ipei kec ngini emamu nycamit iyong." "nyo ebuni akingarakin? Erae bon ibore ipei ngini iitana, tobongu neni Akristo, kitee neni Akristo ikwa ekarikon kon bon, ka alosit alotooma ngikukuc keng, akiwaakin ngirotin ngulu daadang nawae paka ngina ikidolio iwon daadang nangetakinet, ka aponi iwon tooma nakimorikina ngina ka anupit (ngipiesoi 4:13). Ikwa papa Ekapolon ngolo abu todokok nginibore daadang tooma nalup nguna angakigiret angun oesikisi monokona iwon daadang ngalimonoriata yok nguna ajokak ka orautu ngulu ikimwonikinosi kan Akirot ngina ka Akuj ngina erae ngina yok daadang. Ebeit iwon egoro toyeyi Ebaibul tooma nakan yok: anupit ayong nguna esileereu Akuj alotooma ekitaabo lo; abuni ayong alotooma arimao akiric ngakiciket keng; egeno ayong anguna abu Inges kikitete. Ngkristo, oinakisi Akit! Eyeyi bon akiyar apei, nait ebuni atwanare alotooma ngipitesio ngulu alalak. Eyiai Kristo epei bon, nait elalak ngiketetpegak Kristo." " angun iyenete iyey, okoe akuwan ngina angikristo, nyo ibore ipei ngini iitana. erae iyong akibeleyor neni a Kristo kori ibuni iyong alosit tooma namunyarario ikwa ngulu itepegete Kristo. Erae kirae iyong ngolo aason ka ibuni iyong akiyar, kiwapak ekarikon ngolo ka Akiyar.

"nait iyey, ngikristo, tolelena alotooma adakario kus kidiama." "kiirasi ngakiro nguna ka ekarikonikus a ngolo Anakuj, 'potu nenikang.'" "tobongokisi kaapei ka etoil epei, 'erae tar dang ikongina, ikiponi isua.'"

Abu sek ayong olimu ebe adau apak na ainakin apolo ngina a ekuwam a ngolo ka edin. Arae epiteene ngolo a Ngikorinto ngolo ka abaakau "Arae ayong ngolo a Paulo, arae ayong ngolo a Cebas" arae ngolo etoodiaritae, arae tokona. Ayakasi neni ngulu Asemis, Usite, atukot ngina Zwingli. Ka ngace dang. Atiakatiaka ngin ngina ka akuwan arae ngina aronon. Ayarete ikes anguna ke ekiro nait arae ikes ngulu etwakito. Nguna akire arae ikes ngunlu atwakito. Apotu ikes totwaka apak nginapei ageuniata ikea atukonor. Apotu ngatukon nguna apolok totukonorosi ka apotu toenikinos ngilopeyek tooma lokiitanu ngolo ka akwap. Abu inges kitiya ngun. Apotu ikes todaunos. Ayakasi nen ngulu Asemis ngulu apotu toremokino Ekanisa ngolo a Roma. Apotu ikes toyenut amamu akiyookino ngina ka akimorikina angakiro ka apukan ka nguna ke Ekuwam, toraibo abu Lutha(ikwa ngina aponiata ngulu ayudaya kitirianiata Petero) tolot ngaren ayeuni akwap akilo Akuj, ekawoikiniton ngolo ka anupit. Erae lo edin ngolo esiaunan ngolo aponi kitogogongioroi ngolo abu tolotu aneni ka amalaat, nait ngina abunio Lutha totwania anapak angina euriana paka ngina abunio inges toyakaunor apolou ikwa ngolo abu todaunite ejie. Alosit n angina ka Akuj, alotooma apak ngina abunio anyamet ngina angarei arae ngina abongorit kwap ngina angabebenuk ka atokeng. aberakin inges abongor ka emamu pa ayeni inges ngun.

Apotu ikes yaasi ekiro kec angilopeyek kidiama Ekiro ngolo ka Akuj. Ayarete ikes dang, anguna ekiro kec angilopeyek. Ka ngidinio daadang tokona itiyaete ibore nginipei ngin. Eyarete ikes anguna ekiro kec angilopeyek, ka meere Ekiro ngolo ka Ekapolon Yesu Kristo. Ngun epatana aanyun anguna ekanisa edio adaadang erae ngolo eyenuna alotooma erot ngolo ilipia inges nait emamu edio ngolo eyenuna anguna ka apedori ka Akuj. Eyeyi neni akikatakinet kon. Ka acamit ayong iyong ayenun(aripun) anepei ane ebe apak na emamu pa abu toyakunotor nganyunet ka ngaumonokiniata alokiding kec. Apotu ikes toesikis apedori ngina ka Akuj anguna ka apedori ka Akwap. Apotu ikes torucokinos neni ke ekiro kec angilopeyek; apotu kitopoloosi ngirworwa kec. Arae ekuwam ngol ngolo ngorot ngolo ka alemun idio daadang tooma nanok keng. apak na iitanito ngulu abaptisita ngulu a Methodist abunore nenikec. Iitanito ngulu a Methodist akilocokin ngulu a Presbyterian. Ka iitanito ngulu apetekostal ikes daaadang. Angina dnupei eyakasi ainakin nguna alalak ka akiting(akidar) akigeno ngina apolon - iyusubuna epuke ngolo anadis, kori ngolo ca, erot ngolo elosi neni eyayi Alomar ka abarara. Epone ali eyakatar nu daadang.

Ekuwuam lo ngolo ke edin ainaki ngidinio daadang akigir ngakaritasia kec ka akitatam ngakitatameta kec, adukokis ngapision kec ka ngapukanisia nguna ke Ekanisa ka nginice ebala ebe Inges, ka inges bon, kire irworo anguna ka Akuj ikwa eraakar inges ngini edolit nooi. erae tokona pa kerae ngun nguna itiyaete Paapa ka Ekanisa ngolo a Roma! Eyakasi ikes nen kaapei ka atokec, amalaat, ka nyeyenete ikes ngun.

Alotooma agolokin ayok abongokinet anguna ka engaet alo, "iyakatar iyong ekiro ebe iyari iyong, nai itwanit," ka emamu nyabuni ayong akitalakar iyes nooi ebe anyamet na, ata keyaunit akilocokino, arae inges ngolo abu Akuj kiretak nooi akilo anguna ka akitopoloor, nerae ABU INGES TOEEK EKINYOMIT NGOLO KE EDIN NGOLO ABU TOTUKOR NABO NENI KA AMALAAT, kedau Akuj angaar epuke ngolo ka abucar(akwua). Ngina adolio apak ngina aponiata ikes tonyounioto aneni akatolik, emamu kire pa arae inges ngina ke Ekuwam ka akileleba, nait eleleba nguna ka akwap(ka apukan ka akwap). Ngitunga ngulu alalak apotu tolotasi tooma lokanisa ngolo a Protestan nerae ikwapei abunio ayong olimonitor, apotu ikes toremokinos eyakae ngolo ka akijaanakin angina a Roma ngina ka akwap ka apito ngina angisilinga. Angun, akilo na araun alosit ngina ka ekuwam kaapei ka ngaanyunet nguna ke Ekuwam angolo akwangan ikwapei ngina isitiya Akuj ngiboro ngulu ke Ekuwam anguna ka angetakin ngangetakin keng alotooma Petekosite, arae kire ETIC NGOLO AYEYI ANYUNYURA NGINA AITUNGANAN AKITOPOLOOR AKUJ, ka nguna apotu totakanut eriamara ka nguna angidwe aisirael ngina aponiata ikes toesikiniata akwap ngina amisir ka apotu tongayangayata analongisat, ka abu kipio ikes Alomar nakwap ngina akanan. Atakikote nen, aponi kitiyae nguna alalak alotooma ngun neni aponere tobilere ayokot ngina a Roma iwado, ka apedorete ngitunga akijaun Akiro ngina ka Akuj ka araunetengaraito nguna ka Ekuwam tomamu akuriano ngina apolon ikwa nginasek ayakar.

Abu na tongaa ekek ngolo ka anyamet angina ka akikor(alimonokin) eemut ngolo abu tutupak.

amamukwatar Yesebel ngina ka anyamet angina atyatira alosikinet ngina yesikinet ngitunga, ka angun ikite iwon nakookeng Atalia ikeuni akoukeng alotooma anyamet ngina a Saradio toyakatar akigeno ebe epedori inges akimied ekinyomit ngolo ka akiyookino kan ngakinapeta keng nguna angariongeta.

AKIRETAKINET

Apukokino 3:2,

"Torau ngolo ikienyi, ka kitogogong ngiboro daadang nulu idongito, ngulu eyiakasi atwanare: nerae emamu nyeriamuna Ayong ngiticisio kon erae ngulu iyookino alokingaren Akuj."

Atami ayong arae temarete ebe anyamet ngina asaradio arae ngina ka akinyakario akilo ngina ka akilocokino. Emamu nyatemari ayong nen. emamu nyenyarit akirot ngun akinyakario, nait enyarit inges kire akilocokinio. Arae torae sek akinyakario, keraunit anyamet ngin ace nyamet ngina apetekoste. Nait emamu pa arae inges. Nguna ajokak nguna ebeit tolimunoi anguna keng arae, "kitogogong nguna

idongito, nguna eyakasi atwanare." Ayeyi nen ibore idio ngini amamu. Kire, ayiai jik nen. ayakatar anyamet na akitojokio, nait abu inges tomamukwaunotor akitokwangunio ka ebatisimu kaapei ke Ekuwam ngolo akwangan. Arae ngolo alosikinet ngina ka Akuj ngina ngorot. Nguna ayakatar ikes ngun alopetekoste. Aponi kitojokai ikes, etokwangunitae ikes, ka aponi kilelebikinae ikes kan Ekuwam ngolo akwangan. Kan nyo, topupokinae ayong, alosikinet ngina ka akitojokio ka akitokwangunio erae ikotere anangetakinet ipedori iyong araun ngolo ikibatisao kaapei kan Ekuwam ngolo Akwangan. Arae ngin alosikinet ngina eyakar ekanisa nen.

Erae eyakalu ngolo ka Akuj ngolo ileleba kaapei ka Akuj, ka tari Ekuwam ngolo Akwangan dang. Ekuwam ngolopei ngol ngolo ayeyi neni a Yesu eroko eyeyi nakwap, einakinin Inges akitiya ngiticisio ngulu ka aumokin nguna abu Inges kinyaku neni ke Ekanisa anapak angina apetekoste kotere ikes itiyaete ngiticisio ngulu abu Inges kitiya. Amamukwatar anyamet na ngiticisio ngul. Okoe, ayakatar ikes Akiro ngina igiritae, (nait meere Akiro ngina epukunitoe/isileereunitoi). Arae na apak ngina ka akilocokin. Nait nyikuriaketa ngameesekin nguna ekudioko, abu Akuj tema, "abuni ayong akinyakun," ka akilocokinio na alosi araun akisikinet keng. alosi Inges nen (alotooma akiikinet keng) akinyakar Ekanisa kau aneni ka acukulul a Satan alotooma nganyameta nguna ka akirionut tar nacukulul ngina ka Akuj ngina ayakatar ikes anapak angina apetekoste ka alotooma ngikaru ngidii ngulu esiakinete ngulu ka ayakau ke ekanisa.

Tocoito nai tokona, ka toriamut nu. Ebalala inges alotooma engaet ngolo angiarei ngolo abu ayong osiomu, "angun emamu nyeriamuna Ayong ngiticisio kon erae ngulu iyookino akingaren Akuj." Iyete iyes apolou ngina "emamu nyiyookino" kire jik a? erae nguna "emamu nyilelebikina." Anyamet na ara ngina emamu nyilelebikina. Araeca bon ageunet ngina ka abongor kau. Inges abokor ayong enyarit ebaibul ngun akilocokinio meere akinyakario. Abu inges togeu alotooma akitatamio ngina ka akitojokio ngina ara apoloukeng akiteyario ara daadang nguna ka Akuj. Okoe, epone ngolo abunio Lutha tolimonokinia apolou daadang ngina ka Akuj ka aseunio. Ayeni inges daadang ebe ara anguna ka ajokis. Abu inges totiaku ekanisa aneni ke ekisil (akipuka) kan apolou ngina ka alimonokin. Abu inges toritaana ngaputosia. Apotu kirita kinga akitoluloluno neni angisasedotin. Abu inges tonger Paapa. Arae ibore ngini ajokan nooi, ikwa ngina abunio inges togeunia, nait abu Akuj temarite ngikaru 1500 alokau, "Lutha, ibuni iyong ageun ngiboro, nait anyamet kon ebuni akingolikin nu daadang erae nguna emamu nyitodolikino, abuni ayong aesikin ngun napak ace." Alleluya, ipukwat ayok Akuj! Eyi inges asalunet alotooma ageunet. Ee, ara Lutha ekiakia keng. emamu pe ekoni inges nen, ikwa ikiripikinia apalagu. Nait ayeyi nen etungan ngolo anyarita Yona, ayakatar inges dang apalagu nakiyar keng. ara inges ekadwaran ata iyong ka ayong erae pa kikicamit alimuni ngadi alotooma epone ngolo abunio inges kitiya. Nait eyeni Akuj ikes ngulu erae ngulu keng ka ayakatar inges erot ikwapei abunio inges kitiya kan Yona. Ayakatar inges erot keng kan Lutha alotooma anyamet ngin, ka ebuni inges ayakaunor erot keng paka nangetakin.

Tokona ara na anyamet ngina pa erikakinetae. Arae anyamet ngina ka akilocokinio. Nait ara ngol epite ngolo eitanitor Akuj. Acamit ayong akitacaun ngun nenikon epite ngolo abunio ayong etiya neni a lokaato angolo ajokan angolo alusaran ngolo ara Ekapolon alotoma Esukul ngolo angipadera alo kinga too. Aponi ekejauni ayong tooma nakibois keng akimuj akimuj ngina ka ebong kaapei ka inges ka erwor nenikeng nguna ikamunito Ekuwam ngolo akwangan. Arae inges esicanito ngiboro ngulu alalak ka abu tema nenikang, "anu ariamuni isua ngulu alusaran?"

Abu ayong otema, "kire, iyakatar iyes Kristo."

Abu inges tema, "ikiitanit isua Ekuwam ngolo akwangan. Itami monokona iyong atemar ikiyakar isua Ekuwam ngolo akwangania?"

Abu ayong otema, "ka akileleba, inupito iyes nenikeng."

Abu inges tema, "nyo apolou ngina ibaakor iyong, 'ka akileleba'? ikinyamit isua akoro anguna ka Akuj. Aponi isua tosiomae ekitaabo ngolo apetekoste ka ngainakineta nguna ke Ekuwam, angun ngice alotooma kosi apotu toema California akingolekin ekegiran. Ngina ikidolio isua ama abu ikilimok isua ebe ata kegitit ayong ekitaabo, amamukwatar inges ngainakiniata. tokona ngina ikingolekinio isua etic ngolo angainakiniata alotooma akijaanakin kon ikiitanit isua erwor neni kon, angun ipedori iyong ayenut idiobore ngini ikamunito ngun."

Tokona esukul ngolo alokaato ngolo angipadera eyeyi kinga tooma nakwap ka ilukunito ngiekai a ngalup a ngimanikori ngulu alalak neni itiyaata ngikasiomak ka neni eriamuta ngirotin ngulu elomariata lokolej. Eyakatar tar inges ngipakitori ngulu erukito kaapei ka ngimanikori ainakin ngiticisio ngulu iyatakina. Angun akisitiya etic keng akisileereunio ngakiro kang nu, abu ayong otema, "ayiai kolong etungan ngolo abu tolol lomanikor keng elope akitare emanikor ngolo ke erwau. Abu inges torutono ngapungurei nguna angikito, abu tolema ngamoru, abu kita ka abu kiwaak ngilaino ka anen abu todupak ekidikidi keng. Angina taparacu ayiai inges ingolianari neni eyiai emanikwari keng; nait apeitaparacu akilo ngalup nguna emamu nyewak abu kingolek ngakui nguna alalak erupunito kidiana. Abu inges tema, "kipuroi Akuj anguna ke emanikor kang angolo ka ekidikidi." Abu nait ayong anen engit inges, "ayakatar mono etungan ngol ekidikidi-a?"

Abu inges tema, "kire, alotooma ediorot ayakatar inges."

Abu ayong otema, "ka akileleba, Ee; ka arau ngol iyes ngulu alusaran alotooma akilocokinio, iyakasi akitolomun ngakwii kus kidiama, kingolek? Abu ekidikidi togeu apol. (kedau inges akibos analup apak ngina anyameta anguna ka akirionut.) kedaut ngaruceta nguna alalak anen ariamun atoromi nguna apolok, ka apei kolongit abu atoromi ngina ayakatar epamba totakanu. Ka abu atoromi ngin kingolia kwap neni angakui ka tema, 'emamu nyiyakatar iyes idionore, iyes lusaran ngulu ngorok. Kingolekinoi isua, ikirae isua ngiketak, ngikalimonokinak ngulu apolok. Apak kosi erae ngina akolongit ngina ka alimonokin. Anu abu anyamet ngin kitiya? Abu kialar ikwa ngatur alotooma ekuwam ngolo ekusi iwadio

"Tokona nyo adoketait ngina etupakini? Alotooma akitam yok, ikitami iwon ebe erae ngin kire ayeuno ka alemio ngina angikinyom- akirikakinet ngina ke ekorobe. Nait emamu nyikote nen. eyiai nabo adoketait ace. Adoketait ngin erae ngina eponiata ngakabuk ayeuni akimukwor ekinyomit. Ka erae ngun kire apotu totakanut alotooma apak ngina ke ekuwam na. Ngina elomaria tooma lokaru ngulu angalipio angarai, anageunet ka anyamet aloadikea, abu toyakaun neni alimonokin ngina ka anupit ebe eyeyi Ekuwam ngolo akwangan acakun kwap ikwapei abunio kitiyaunor alorua angulu apetekoste. Ayakasi ngitunga irworosi angangajepa ka tobasi ebe ebatisaunosi ikes kan Ekuwam ngolo Akwangan alotooma akitogogongiet alotooma erwor angangajepa. Nait abu ayong olosite alotooma emanikwar ngapakio nguna alalak, ka aneni alorwa angulu esidiok alemunitor ayong ngakesi nguna angaano ka enginyak ikes nakanikang anguna ka alriamun ngikinyom ngidi, nguna ka aumokin kang AMAMU EDIO ERWAU NGOLO KA ANGANOT ALOTOOMA AKOU NGIN, TAR KEBIT EYAKATAR INGES KIRE NGANOT NEN. erae na etorube kire ngolo angulu enyarasi ebe ngulu ka alosit apentekoste.

Ka angun akitogogongiet na erae ngina eyeyi tooma ngun ebe apotu ngitunga lu TOTUKOKINOS TOOMA NAKITATAM ka apotu ngilopeyek toenikis nabo ikwapei aponiata ngatukon ngulu alongarenikek kitiyata, itoodiarito ebe akilo arakau ekinyomit ngolo akire, arae ikes ngapaco kori akimukworet ngina ka ekinyomit angolo ka engaano ngolo ebeit abunore. Adoketait na ngina ka aka apocot arae apak ngina aronon ngina abu Yesu kirworite alotooma Matayo 24:24, '*amodikin ngulu eseunitae tar dang, erae kepedorosi.*' Okoe, abu etunganan topup ebe ngapoco nu, nguna enyaritae ebe anyamet ngina ngipetekotin arae ekinyomit ngolo akire. Nait abu kitoodia ebe erae inges ca ekewokon akiwok akiyar tooma nanyamet neni ebunio akinyakario ngina akire ka eponio akisileereuni ateran ngina ka engaano alotooma apedor ngina aponi kirworoi kan Ezekiel 47:2-5,

"Anen abu inges okolomunia ayong kinga ngina ke erot ke ekidor angolo ite kuju, ekesirimo ayong akibois ngin alokinga tari lopuke(lokek) ngolo etee kide ka aneni abu oanyu ngakipi elelunete anakani angina aloteten.

Ka ngina abunio etunganan ngolo atingit akipimet anakanikeng tolosio nakani ngina alokide, abu kipim ngamitae ngamia ngakan, ka abu eketorio ayong nakipi; ayakasi ngakipi nakungin.

Nabo abu inges kipimu aliput (abunget), ka abu okolunyaror ayong anakipimi angun; ayakasi ngakipi nacir.

Kedaun neni abu nabo kipim abunget; ka arae angolol ngina amamu pa apedori ayong atubor yaye: nerae apotu ngakipi kikeunos, ngakipi nguna lumet alotooma, angolol ngina pa apedor atubio (akilamar)."

"ka epite ngolo etiyayere arae kan acamit ka Akuj ngina iyookino ka ngakitemonokiniata. Ayakatar ngulu alusaran Ekuwam ngolo akwangan kire alotooma akitojokio; ayakatar ngulu amethodist dang kire anakitokwangunio ka tokona enyakun, akinyakario- eyiai Ekuwam ngolo Akwangan ne."

"Torae ngolo ikienyi, ka kitogogong ngiboro ngulu idongito, ngulu eyakasi atwakare."

Ngatameta nguna elimunitoe alotooma ngakiro ngunayarei, ikes nu "tokienyu" ka "kitogogong". Akikienyu emamu nyeyakatar bon atametait ngina ka akikieny nait arakau dang ngolo ikapakina. Araun kori dang Alomar tooma nationis ka natwaniar. Akitogogong apoloukeng erae ngina edeparit tar ca ainakin agogong, apoloukeng erae akitiyakin(akitemokin) ka akitogogong anguna ka arubar. Ngakiciket nu ngunayarei erae nguna itoodiarito nguna aponi toesikinae anguna ka AKIYOOKINO nguna itemokino elope angun kori "nguna ebeit/edolit" atwakare. Elimune lo ngolo ke Ekuwam ebunit ngarenikang ikwa akisileereunet. Atukot ngina angipi, eyakasi tooma naenis alotooma akuwan ka alotooma ngipitesio adaut anyoun kidiama ka abucarosi aneni angulu ekamunito ikes (nguna akire apolou ngina asaradio ngin: ngulu apotu tobucarosi). Aponi kiwapai ikes ka apotu ngariamunet kec daadang nguna apolok ka nguna ka asir tocakaros. Emamu nabo pa aponi toriamunae, nait nguna ikamunito daadang nguna epedorosi alimun erae ebe adaut ikes abucar - meere abucar ngina asegan ikwa aponiata ngice tobucarosi ikwa eyakar Akirot. Apotu ikes totwaniasi alacakina kec ngina apolon.

Tokona ebala Ekapolon, "ibongut iyes kire tooma naenis; kingolekisi kotere iyes nabo nyibongosi kau.

Erauni akidar abongor kau akapakina ka akidong irae ngolo ikienyi kan ngiboro ngulu ka akikamario kon kori ibuni yiogn atwaniar daadang. Kitogogong akuwan kon elope tokona alotooma nguna idongitotor iyong alotooma epone daadang ikotere ipedori iyong adukokin nguna iyakatar iyong ka angun toremokin nguna epote ayaun atwaniaret alongaren. Erae na abaati kon akilelebikin nguna pa ibu iyong kilelebik." Nait apotu mono ikes torubakis elosete ngarenia? Emamu eketataman. Emamu pa apotu ikes kiricakis etoil ngolo ke Ekuwam ka abu nabo ace nyamet tolot tooma napitoonut ka angun abu Akuj kikeu ngice ngulu epedorete akiwok acamit keng kinga. Abu Akuj tolunyar alotooma edin ngolo Alusaran ikwapei abunio Inges tolunyaror aneni anguluce, ka emamu jik nyebongunete ikes. Arae Akuj arubakin elosi ngaren ka anyamet angina kitete ebuni ayauni akiyookino ka ngace nguna ka akinyakario iwadio cici.

ETUBE

Apukokino 3:3,

"Anguna angun, tokona totamunite epite ngolo ibunio iyong kijaunia ka kiiraria, ka kiricak mono ikes ka toki. Anguna angun erae pa kikienyu iyong, abuni ayong nenikon ikwa ekokolan, ka emamu nyianyuni iyong apak ngina abunio ayong nenikon."

Acamit ayong asiomun ace kilocunet ngina ke engaet alo,

"torau ngolo iitunit, anguna angun, alotooma erot ngolo ibunio iyong kijaunia(akiyookino ikwa akiwaakino ngina ruba) ka nguna ibu iyong kiira (ikes) ka torau ngolo idarit ngun, ka toyakaunotor akilocokinio ngina angatameta kaapei."

Erae ibore ngini ileere alotooma engaet lo ebe abu Akuj inak ikes akiyookino ikwa etacit ngolo ruba. Aponi kijaunae ka erae ibore kec ngini emamu nyepatana akilocokin. Idongi bon akingolekin nguna epote ikes akitiya kan inges, erae kitalakarete ikes inges kori mamu. Ka arae ngun kire. Aponi inakinae ikes daadang apetakinet ngina ka akiyookino ka eemut adaadang, "enyarete ngulu iyookino ka anupit," "erae akiteyario ngina ka Ekapolon." apotu ikes kiirasi akiyookino ngina ka ebaibul ngolo abu kimasa ngakitatameta nguna a Roma ka abu kitongopia apedori ngina apaapa daadang. Apotu ikes toyenut akiyookino ebe emamu nyelakuni ekanisa(nyiteyari). Apotu ikes tomisiut apolou ngina ka akilot ngamejen. Ayakatar ikes aosou tooma lobatisimu ngolo angakipi. Apotu tolemasi ngaputosia. Akiyookino? Kan nyo amamukwar anen anyamet ngina ayakatar ngidiotunga ngulu alalak toyakatar akica ngina alalan akitoodiar. Ayakatar ikes ayenut ngina ka ekuwam akilocokinio eyakaitene ngolo ngorot kori ageun nguna kitete ka acamakin Akuj torik ikes, iwapito ederes toyeyi kidiama ederesi ka alimonkin kidiama alimonokin. Apotu ikes kijaut akiyookino. Eitanito ikes ngun ka apotu kiirasi.

Nait akingiset arae, epite ali aponiata ikes kiirariata? Apotu ikes kiirasi inges anguna ka adukokin kidiama kori arae epone angolopei ayakatar ngitunga ngulu angigirik. Idiobore ngini ebeit omora ka otamatamata nabo? Alotooma akileerer aponi kiirarae Akirot ka Akuj ngina ebarara alotoma epone ngolo ka asiomit, akilo alotooma epone ngolo itiyayere, nerae arae Akuj ngolo eitanit nooi akibelekinio ngina angatameta alotooma nguna ikamunito ngun. Erae kerae na Akirot ngina ka Akuj ngina erae jik kire, anen ebeit tokerae. Ngini emamu nyekeri eyauni etube. Ngina ariamunere ngisigaria ngulu ka eyakalu angolo asegan ejotoete, aponi kidicae ikes ka nginapito kec aponi kicunyae. Anu ebuni Ekapolon akitiyakin neni angulu eyakasi tooma nanyamet ka toyakatar ngisigaria ngulu emamu nyemitakinito?

"Abuni Ayong nenikon ikwa ekokolan."

Sarudio ngolo ngorot aponi kisicana jwijwi ngikokolak ngulu atingito ngatomia ngulu apotu totiauni alokidiana ngimoru ka apotu tokokowa ngiboro ngulu a ngitunga. Angun ayenete ikes bon dang ejok nguna abala Ekuwam alotooma ngun anabunore a ngina ke Ekapolon erae ikwa ekokolan. Akikieny ka asubakina bon ebuni akitoodiar arakau ngolo itemokino angina ka abunore Keng. Ikiyeni iwon tokona ebe erae lo eemut ngolo angabikirae anguna abangaanot, nerae abunore ngina ke Ekapolon ikwaanikin ikwa ngina ayakar alorwa angulu a Noa. Ngulu kanikauni ngulu aponi toiunae arae ngulu ayenete abunore ngina ka akalele, ka ikwa ayeneta arae ngulu etemokino ka apotu toiunos. Nait akwap ngina amamu pa akerit Akuj aponi topiarae nawae. Ata jwijwi keyakasi ikes kaapei ka ngulu eyookino ka apotu kiirasi akiyookino, apotu ikes kiwaakis inges nawae paka ngina alunyaror apak. Ngitunga ngul ngulu arae ngulu ka akuwan alotooma apak ngina ngorot ngin isikwaanit nakuwari na ngikristo ngulu cicik ngulu ilelebasi akiyar kec ka ngiboro ngulu ka akwap, ka emainasi ikes nooi paka tar ngina emamukwaunotor ikes edio kibure anguna angiboro ke Ekuwam, ka emamu jik nyeyenete ikes ngun, keraida akitemokino anguna ka atakanun keng.

AKITALAKARIO

Apukokinio 3:4,

"Iyakatari iyong ngirworwa ngidi alosaradio ngulu emamu nyitongoriana nganapito kec; ka epote alosit kaapei ka Ayong ikinapit nganapito nguna akwangak: nerae erae ikes ngulu iyookino (itemokino.)"

Kire apolou ngina ka akirot ebe "ngirworwa" apolou "ngitunga" ikwa ebookori alotooma ngiticisio 1:15 ikamunito ngulu eyakasi tooma nagule ngina alokidiana, "ekimar angirworwa kaapei adolito 120." Nait neni kang elosi akilo ngun ca itoodiarit ngitunga; ebuni ayaun kinga akiyookino ngin ngina iwaaakinitae tooma angina nyamet ngina aponi kirworoi neni yok eyokapolon kaapei alosikinet ngina apolon. Erae na: eyakae ke ekanisa lolo angolo anganyameta anu erae ngina eyakatar ngaten ngarei, ngina akire ka ngina emamu nyerae ngina akire. Akuj alotooma apoloukeng elope ngina apolon adau akiwaakin ikes daadang kaapei, tonyarite ikes ekanisa.

Kingolek alotoma anyamet na epone ngolo abunio Inges kingenyakinia ikes ebala, "*neni ke ekanisa ngolo eyeyi*" - meere "ngikanisae ngulu eyakasi" tooma saradio nait akimorikini ikes kaapei "*ekanisa ngolo eyeyi*"... "*ayeni ayong ngiticisio kon*" "itwanit iyong" "Emamu nyileleba ngiticisio kon." Ka abu inges tolot ngaren anen. "Ata (keyakatar ekanisa a Saradio) ngitunga ngulu ekudioko alotooma kon ngulu iyookino, ka emamu nyitia aronis ikwa ngulu alalak. Elosete lu alotooma ngilowi ngulu asegak, ka erae ikes ngulu itemokino anguna Kang." Tokona ngitunga lu ngulu arae ngikakwang ngulu akire ngulu ka Akuj ayakasi elosete "daadang italakarito Ekapolon." arae nginapito kec ngulu asegak. Iyeni iyong alotooma ngirwa ngulu apedorete nginapito apiere erot ka tolemut angorianut ka amunaar. Ayakasi lu iteete epone ngolo ke elosito kotere eraunete ngulu emamu nyemunaari akwap. Ayakasi ikes tooma lokuwam ka apotu toloto alokuwam. Arae ikes ngulu akwangak ka amamukwatar akemer alongarenikeng. Angun ayakasi ikes akilelebikin alosikinet kec anguna ebala ngipiesoi 1:4 erae alosikinet ngina ka Akuj anguna yok, "kotere iwon ikirauni ngulu akwangak ka tomamu akemer alongaren keng."

Tokona alotooma engaet lo ngolo itoodiarit ngiseuna ngulu ka Akuj araun "ngirworwa ngidi," ibuni iyong akingolekin ka akilerer nguna ikilimonokini isua nguna ikamunito anyamet. Arae ibore ngini aronon. Arae ibore ngini PA ERIKAKINA. Arae ibore ngini abu kieliel ngirotin, ka abu Akuj kiretak ngun alotooma daadang Akirot. Arae ibore ngini epalag ka torae ngini ediak nooi ka torae ngini itemokino atwanare. Emamu pa arae apak ngina ka asir ngina apotu ngulu angiemuto ka akuwan ngulu angiprotetai ngulu angatameta ka akuwan kikatakis ayeun inges. Akingolekin atipei ekitoe ngol arae ngolo amunaara ka tonyamite ekurut, ka tomunaara ngakui ka tomamu nyeraunit ngaraito akilo bon nguna akudokina ka ngaraito nguna ayakasi ngikur nguna ayakasi ecakunun kwap. Nait kidar iwadio! Toripik iyapi. Eyeyi inges kidiana ngina ka akolong, neni eyakasi ngace kec "ngaraito nguna esiaunak" - "ngirworwa ngidi" -erae ngulu iyookino alotooma keng anguna anerae aponi touruunae ikes anguna keng, ilelebas kaapei ka Inges ka alosit kaapei ka Inges anguna ka Akirot keng.

Kitalakasi Akuj anguna "angulu ekidioko a ngul."

"ka elosete ikes kaapei ka ayong."

Nguna ebala Akuj ngun ebe ebuni inges ainakin kidiana kec anguna ka alosit alotooma akiyookino. Erae ngin atiaket ngina ka akirumet angina itemokinit Inges angunakec. Arae torae ikes ngulu einakina alosit kaapei ka Inges alotooma ngakisicaniata ka ngatiokisio nguna ka akiyar ka torau akerer nenikeng, alosi Inges akitac ikes. Emamu nyimuriakinit Inges akitarito ngina ka amina. Ebuni Akuj akitac iwon jwijwi anguna etic yok anguna ka akitalakar Inges.

Ee, apotu ikes tolosito anakwap ka emamu pa apotu toraut ngikamorak keng. Emamu pa apotu ikes tocamut nguna ka akwap ilounete ikes. Ngina aponiata ngirworwa ngulu eyenen ngulu ka anyamet angin topolounioto tar nariamunet ngina ka akwap ka aseut ngatameta nguna ka epeget akilo ngatameta nguna ke ekuwam ka ayakasi tooma lorot kec abongor tooma nakwap, ikes ngidi ngulu apotu towae anguna ka Akirot ka Akuj, ka nguna angun apotu kitopolosi Ekapolon. tokona ebuni inges akitopoloor ikes alotooma abongun. Nerae epoet ikes alosit kaapei ka Inges enapito ngiloui ngulu akwangak. Apotu kitoodiasi ngawatikec kaapei ka Inges alotooma nakwap ka ebuni Inges akitoodiari akiyar keng kaapei ka ikes alotooma Yerusalem ngolo kitete. Ka etia akibuses ngina eyakaun ngina ebunio akitoodiari ngin! Akainakini ayong alakar ka nabo akaini ayong akigoro, ngina atamunia ayong erwor keng, nerae ibuni iyong aripun ebe emamu nyenapit inges ece ragi ngolo itegelikina alotoma ngulu angikakwang, ikwa ngikarikok ngulu ka akwap ngulu epedorete akitiya ngun. Emamu, ikwaan ikes ka Inges; ikwaan Inges ka ikes. Ikwaan ikes ka Inges, ikwapei abunio Yoana temaria; angun "iteete ikes Inges lopone ngolo eyakar Inges."

"*Naarae erae ikec ngulu iyookino.*" Iianyut mono iyes itunganan ngini ebala nu-a? Erae Yesu, elope, ngolo iyookino. Erae Inges bon ngolo imarakinitae erae ngolo itemokino alemuni ekitaabo anakan angolo iboi alokicolong angolo apolon. Ka tokona ebala ngolo iyookino lo neni angikakwang keng, "*iyookino iyes.*" Eyeyi nege lo, ngolo bon edolit atubokin, (ka kire ngitubesio daadang erae ngulu ewaakin/ainakin neni keng) ka ebala Inges, "irae iyes ngulu iyookino."

Ngakiro nu erae nguna ewaasi ikwa ngakiro nguna eyakasi tooma ngiromayon 8:33b,

"ebala Akuj arae Ayong ngolo eyookino."

(akilocun keecerot.) anen alotooma akica ngina akwangan ngina ka akiyookino ka Akuj, kiirasi etoil

ngolo abobon ngolo a Yesu ikwa ebookor Inges, "erae lu ngulu kang. erae ikes ngulu iyookino. Erae ikes ngulu itemokino. Epote ikes alosit kaapei ka Ayong alotooma akwangis."

AKIIKINET NENI ANGOLO ILOUNI

Apukokino 3:5,

"Inges ngini ilouni, eponio akitanap inges dang nganapito nguna akwangak; ka emamu nyalemari ayong ekiro keng alotooma ekitaabo ngolo ka Akiyar, nait abuni ayong alimor ekiro keng alongaren papakang ka ngimalaikan keng ngulu akwangak."

"Inges ngini ilouni, enapi inges dang nganapito nguna akwangak."

Erae kire na abongokinet ngina ke engaet angolo a 4; neni itoodiarit neni angulu ekudioko ngulu pa apotu tomunasi nganapito kec. Ikiinait iwon ayakar alimunet alotooma ngikaru ngulu alunyarosi ebe emamu angayangayat ngina aponi tolemunae alotooma engaet lo. Arae ebe, "kidara ngimaridae kus erae ngulu esegak." Apoloukeng: nyilomasi tooma lobo ngulu epote ayaun ngakingisiata; epote ngice Alomar ka ipedorete iyes dang akikatakinio Alomar, kori idiotunganan ebuni akikatakin akitolomar iyong; nait kidong irae ngolo emamu nyilomarit tooma nen kan iyong akidong irae ngolo ilwana anenikeng. Ebuni Akuj akitac ikes ngulu epote akiwapakin akitatamet na. Eponio akitanap ikes nganapito nguna akwangak tar ikwa enapitor Inges dang ngulu akwangak. Apotu Petero, Yakobo, ka Yokona kingolekis Inges alomoru angolo ka akilocokin ka akwangak nganapito Keng ikwa akica. Erae ngol epone ngolo itanapere ngikakwang. Epote nganapito kec anwakanwa, ngulu akwangak nooi.

Iyenete iyes ebe ikiyari iwon anapak angina esidion. Erae alotooma anyamet na eponiata ngikanisae akimorikin kaapei. Ka ikwapei ayakatar ikes tar tokona akipukat ngipegeta ngulu ka akwap, alotooma apak ngina euriana epote akipukwa ngisilinga ngulu ka Akwap. Anen, erae pa kirae iyong ngolo angatuketa angikanisae ka akwap, emamu nyipedori iyong agelun kori agelar. Ibuni iyong atwaniar daadaang. Ikes ngulu idongete iyookino neni ka Akuj ka kidara nganapito kec nyengorianut alotooma akinyasiunio alotooma "eyakae ngolo ka akwap" nguna angakinapeta ka ekanisa epote araun akialolong. Eyakauni nenikec akikatakinio ngina epoli nooi anguna ka acamun Akuj. Epote ngikalimonokinak acamun Alomar tooma ayakatar ikes apeleikinet ebe epote ikes akijanakin Akuj alotooma atukot ngina ke eyakae angiketepegak Kristo. Epote ikes acamuni Alomar tooma nakitopoloorit ka nakimaimait ngina ka apolou. Ka epoete ngitunga akiwapakin ngikeyokok lu ngulu aliokonok tar tooma nangolio. Ka eponio ariamun ikes daadang erae ngulu elemur(emamu pa enapito ngiloui). Emamu nyeinakinio ikes nginapito ngul; tar emamu nyepote ikes alosit kaapei ka Inges. Emamu nyipedori iyong alosit kaapei ka elou ngolo ayakatar angorianut ngina ka Akwap, totingasi ngakan ka satan ane, ka kiitanite ayakaun kaapei ka Akuj. Erae apak ngina ebeitor iyong tokienyunia ka kiira etoil ngolo ka Akuj igoro, "tolomutu alotooma keng (edin ngolo etukuk). Ngitunga kang, kotere nyimora kaapei ka inges ngasesisia keng, kotere nyijaut ngakiscianiata keng." amen. Irworo Akuj. Tolomutu alodinio angulu ka akwap ikwa iponiata tolomuniata alotooma ngakiscianiata. Toesikis alosit kaapei ka akwap ka kitokwangut nganapito kus anguna ka akiki ka ngaokot nguna aimesek. Nait kitiyata ngun, tokona, nerae epedori toparacu alwaner.

"inges ngini ilouni... emamu nyalemari ayong ekiro keng alokitaabo ka akiyar."

Nabo ikilomu iwon tooma natiaket nginaationon ngina ka Akirot. Engaet lo erae ngolo eyayitae ka amamu acukulu ngulu ka Ariminia ka ngitunga ngulu ka a Calvinis anguna ka akilelebikinia ngalosikiniata.

Epote ngulu ka Ariminia atemar ebe ebuni engaet lo kire ananaar Yoana 6:37-44.

"daadang ngulu akainakinit ayong papa; ka inges ngolo ebuni nenikang emamu nabo nyabuni ayong akiritar inges kinga. Narae abu ayong obu anakuj, meere abunore akitiya akacamit elope, nait acamit keng angolo abu ekeyaku ayong, kotere ikes daadang ngulu adau inges ainakin ayong nyeoliosi, nait ebeit ikes toyarut anapak anginaesidion." Apotu ngiyudayon kingaingakinos nenikeng, nerae abu inges tema, arae amukwat ngina abuni anakuj alokiama nakuj. Apotu ikes temasi, emamu mono nyerae lo Yesu a? lokoku ngolo a Yesopu, ngolo eyenio iwon papakang ka totokeng a? lopone nait ali epedoria Inges atemar, abuni inges anakuj? Anguna angun abu Yesu tobongok ka tema nenikec, nyingurungura alotai kus. Emamu itunganan ngini epedori abunore nenikang mati erae papa eyaunit(iyakuunit) inges neni kang: ka abuni ayong akidar inges paka nakolongit ngina esidion."

Ngitunga ka Arimina itopoloyorito acamit ngina apapa, meere alosikinet ngina akire, nait akiitanit ngina ka adiakar elope ikwa ewoya inges alokou akingolekin nguna itiyayete ngitunga daadang kan ngainakiniata keng nguna ajokak ka ajokis, ka tar akyar ngina ruba.

Emamu pa eteete ngulu a Calvin ngun. Iteete ikes alotooma engaet lo akitogogongio ngina apolon einakinio neni angulu eriamunito ngican, ngikakwang ngulu ayakatari egogosi, ebe ata keroko ngarwa, ata kepipil akisicanio ikwai, nerae ekelounan erae epei, "inges ngini enupi ebe Yesu erae Kristo," emamu

nyelemario ekekiro alokiaabo. Ebasi ngice ebe "ekitaabo lo ngolo ka Akiyar" erae meere "Ekitaabo ngolo ka akiyar ngolo aimeesek." Nait ikwapei sek eyakr, ngina ebunio ipei ayar engaet ka akileleba, ibuni inges abunore kan ayenut ngina akire.

Apatanikinit ngina ka alemario ekiro alotooma ngakingadaet nguna ka Akuj iitani akisiom ngina ke ekuwuam akilo akisiom ngina sek, ka angun tar tokona ngikasiomak nguulu alalak elebikis ebe iwaakini Akuj ngirworwa ngulu anulu idounitai ngina angarei nabo tooma lokitaabo ngolo ka akiyar a Meesek alotooma apak ngina ka akidounio; ka erae angi ekiro ngol alemario, iriamuni iyong ebe neni sek ayeyi ekiro ngolo idongi eworori ikwa ayakar sek eroko ekiro nyiwaakina nen. erae na amiat itegelikina aneni itatamitor Akirot.

Alotooma ngina ageunere iwon akisiom, torau ibore ngini eyenuna ebe EMAMU TAR kigiret apei nginaitatami ebe eyeyi tokona Akuj akicun ngirwrwa. Aponi kitiya nu daadang eroko nyepetakina akwap, ikwa ikiloio iwon aanyun ngun alotooma aurianut ngina ka esaa. Nabo, emamu nyerae akingiset ngina ka apatanu akitolomar ngawat yok kaapei ka ngatukon ngarei nguna angitunga daadang ngulu ayakatar abaati ariamun akiyar ngina angikaru, ka nabo apei tukot abu toriamu ngun ka ayakatar ngirworwakec iwaakinitae tooma lokitaabo ka nguluce ngulu apotu towout amamu pa ewakinitae ngirorwa kec lokitaabo. Eponio iwon kire akitoodiar ka akigiret ebe ngatukon nguna alalak ngulu pa aponi kidounoi ngina angarei epote alosit tooma nakiyar ngina angikaru.. ikwa ayakari elimunonitegelikina ikwa epedoria, erae kire nguna iyookino. Ikiponi iwon akitoodiar ebe eyeyi atukot nen ngina angitunga ngulu aponi kiwaakinae ngirworwa kec tooma lokitaabo eroko nyesuba akwap, EMAMU EDIOPONE NGOLO ELEMARERE NGIRWORWA NGULU ALOKITAABO ; nait ikiponi iwon akitoodiar atukot ace NGINA AYAKASI NGIRWORWA KEC LOKITAABO EROKO APETAKINIO NGINA KA AKWAP EPONIO ALEMAR NGIRWORWA KEC.

Alotooma ageun, emamu apetakinet ngina ka ecepeget ebe "Ekitaabo ngolo aimeesek ngolo ka akiyar" emamu nyerae "ekitaabo ngolo ka akiyar." Epedori anyarare Ekitaabo ngolo ka akiyar ekitaabo ngolo a imeesek ka akiyar, kori ekitaabo ngolo Akristo ngolo ka akiyar, kori dang ekitaabo keng ka ekitaabo ngolo aangulu ayarak. Erae ngirworwa bon igiritae tooma keng.

Apukokino 13:8,

"ka ikes daadang ngulu iboete anakwap epote akukonokin inges(etiang), ikes ngulu emamu nyigiritae ngirworwa kec lokitaabo ngolo ka Akiyar ngina a imeesek angina aponitoarae anapetakinet ka akwap."

Apukokino 17:8,

"etiayang ngolo ibu iyong kingolek ngolo ayeyi ka amamu; ka ebuni alomun anakipany angina emamu asalunet, ka elosi tooma namunyario: ka ikes ngulu iboete anakwap epote aumokin, ikes ngulu emamu nyigiritae ngirworwa kec tooma lokitaabo ngolo ka akiyar ageun anakisiakinet ka Akwap, ngina ingolekinito ikes etiang ngolo kolong keyeyi, ka emamu nyeyari, ebonguni nabo."

Apukokino 20:12-15,

"ka abu engolek ngikatwak, ngulu cici ka ngulu apolok, ewoete alokingaren Akuj; ka aponi tongaarae ngikitaaboi, ka aponi tongaarae ekitaabo ece, ngolo erae ekitaabo ngolo ka Akiyar: ka aponi totubokinae ngikatwak isitiyao ngiboro ngulu egiritae tooma lokitaaboi ngulu, alopone angolo ayakatar ngiticisio kec.

Ka abu anam toleku ngikatwak ngulu kolong kilikorit inges;tolekut atwanare ka akibois ngina angikatwak ngikatwak ngulu ayakasi nenikec ka aponi totubokinae nginitunganan alopone angolo ayakatar ngiticisio keng.

Ka aponi kimasarae atwanare ka akibois ngina angikatwak tooma nanami ngina ka akim. Erae na atwanare ngina angarei.

Ka idiotunganan ngini aponi toriamunae ebe emamu nyigiritae ekiro keng tooma lokitaabo ngolo ka akiyar aponi tocakakinae tooma nanami ngina ka akim."

Ingolekini iyong ngun ata keyakasi ngikitaaboi nguluce dang nguna elimunitoe, eyeyi jwijwi akitoodiarit tooma lokitaabo EPEI ngolo ayakatr ngirworwa. Alotooma apukokino enyaritae inges "ekitaabo ngolo aimeesek ngolo ka Akiyar," kori "Ekitaabo ngolo ka Akiyar."

Ai mono iwaakinitae ekitaabo lo? Luka 10:17-24,

"ka apotu ngulu tomonikanikaarei elaakara nooi, ebasi, Ekapolon, aponi isua toreunae tar ngipyan alokoro kon. Ka abu inges tema nenikec, engolikinit ayong Satan eakun anakuj ikwa akimiliaunet. Topupokis, akainakini ayong iyey apedori ngina ireuniata iyey ngimuno ka ngikitwania ka akiloun apedori daadang ngina ke eemoit: ka emamu idiobore ke ediopone

ebuni akiwan iyes. Ka tomamu alakar nooi anguna anu, ebe ereut iyes ngikuwamin; nait itemokino iyes tolakara anguna igiritere ngikusirorwa nakuj. Alotooma esaa ngol abu Yesu tolakar alokuwam, ka tema, eketalakari Iyong, okoe Papa, Ekapolon ngolo anakuj ka nakwap, nerae ibu iyong kiwa ngakiro nu aneni angikaosok ka ngipiiryanotin ka kisileereu neni angidwe angulu cicik: erae tar ikongin, Papa; anguna nerae itee iyong ngun erae nguna ajokak alongaren kon.ngiboro daadang akainakin ayong anguna a Papa: ka emamu etunganan ngolo eyeni Lokoku,mati Papa; ka emamu ngini eyeni ebe ngae papa, mati lokoku ka neni angolo ebuni lokoku akisileerekin nenikeng. Ka abu Inges kitarau ikes ngikasiomak, ka abu tema alotooma akimunono, itererengitoi ngakonyen nguna iteete ngiboro ngulu iteete iyes: nerae akalimokini ayong iyes, ebe eitanito ngikadwarak ngulu alalak ka ngikabakae aanyun ngiboro lu ka emamu ikes nyeanyuna ka akiirar ngiboro lu ngulu iirasi iyes, ka emamu ikes nyiirara."

Ekitaabo ngolo ka akiyar kire eyeyi kidiama nakuj, ka ebuni atakanun alokicolong angolo ka asir angolo ke etube. Alotooma ngingaeta lu abu yesu tema ebe aponi kigirae NGIRORWA kec tooma nakuj. Egiritae ikes tooma lokitaabo ngolo ka Akiyar, nerae erae neni iwaakinitae ngirorwa. Ayeyi Yesu irorwo neni angatomonikanikaare (engaet 17), nait ayeyi nabo Inges irorwo neni angitomon ka ngiarei (engaet 23). Lu daadang ayakasi elakara nerae apotu ikes toreut ngipian alokiro angolo a Yesu. Alimunet ngina a Kristo arae, "nyilakarosi nyerae ireut iyes ngipian, nait tolakarosi nerae igiritae ngirorwa kusi tooma nakuj (ekitaabo ngolo ka akiyar)." Ibuni iyong aanyun ane ebe Yuda dang arae epei alotooma ngul ngulu eritanarete ngipian alokiro a Yesu, nait ikiyeni iwon ebe arae inges dang ekaronon, lokoku ngolo ka amunyario.

Yokona 6:70-71,

"abu Yesu tobongok ikes, abu mono ayong okoseu iyes bon ngulu tomonokangiarei, ka epei alotooma kus erae ngolo aronon? Ayeyi inges irorwo anguna a Yuda Isikariot lokoku a simon: nerae alosi inges agelar Inges, torae epei angitomon ka ngiarei."

Yoana 17:12,

"ngina ayakar ayong kaapei ka ikes anakwap, abu ayong edar ikes anguna ke ekiro kon: erae lu ngulu ibu iyong ikicikak ayong akidar, ka emamu idio alokiding kec ngini abu tooliyo, nait lokoku ngolo ka awolior; kotere akigiret epedori akilelebikin."

Yokona 13:10-11, 18,

"abu Yesu tema nenikeng, ngini adau inges akilongar emamu nyiitanit akilot ngakejen keng, nait erae inges ngolo eseg apak daadang: ka ikitesegunitae iyes, nait meere daadang. Nerae ayeni Inges ngini elosi agelar Inges; anguna angun abu Inges tema, emamu nyisegak iyes daadang." "emamu nyerworo ayong anguna kus adaadang: ka ayeni ayong ngulu adau ayong aseun: nait angun ebeit akigiret kilelebikin, inges ngini enyami amukat kaapei ka ayong ikeunit ngakungin keng kidiama akaremokino ayong."

Tokona erae kemamu apolou ngina ka erwor adio alotooma daadang, ikicamunit iwon ebe arae Yuda Isicariot ngolo aseunit Yesu (Yokona 13:18), amamu pa aseun, (Yokona 13:10-11). Abu papa iinakin ae Yuda dang neni a Yesu. Yokona 17:12. (ejok torau ibore ngini eyenuna ane ebe (aseunio) ka ainakin erae ngiboro ngulu idiiriete ikwa itoodiaritere alotooma Musa ka Parao, Yakobo ka Esau, erae tar Esau ka Parao ngulu ayenen eroko, arae ikes ngulu eikinitae tooma nanyunyura, toyeyi asalunet ngina a Musa ka Yakobo arae ngina ka akibuses. Itoodiarit I petero 2:8-9a ikes daadang ngulu seuna ka ngulu emamu nyeseunitae "tar ikes ngulu iguwanakin anakwap, anguna ka arakau ngulu emamu nyekerito: ka ikes dang erae ngulu aponi toseuna. Nait irakasi iyes anyamet ngina eseunitae.") emarakinitae Yuda kaapei tooma ngulu tomon ka ngiarei ka ayakatar ewae kaapei ka ikes alotooma akijanakin ngina ayeyi eroko ngarwa nguna apetekoste.

Ngiticisio 1:16-17,

"Ngikiliok ka ngikaitotoi, epedori akigiret na akilelebikina, ngina abu Ekuwam ngolo akwangan kirwor anakituk a Daudi eroko nguna ikamunito nguna a Yudas, ngolo arae ekarikon kec neni ayeyi Yesu.

Nerae arae inges ngolo emarakina nneniyok, ka abu toriamu atiaket ngina ka akijanakin ana."

Atiakatait ngina abu juda toriamu alokiding ngulu tomon ka ngiarei ka anen totwania arae amamu apolou alotooma akijanakin anguluce angulu tomon ka ngiarei, kori arae inges akijanakin ace ngina aronon erupakina tooma kiding neni angakijanakiniaata anguluce.

Ngiticisio 1:25,

"kotere inges erauni ngolo eyayi atiaket ngina ka akijanakin ana ka araun ekiakia, neni abunio Yudas kibucokinor, kotere epedori inges alosit nakibois keng."

Yudas, ekaronon, abu totwania akijanakin ngina ke Ekuwam angolo akwangan ka Akuj, ka abut oar akuwan keng elope ka abu TOLOT NAKIBOIS KENG ELOPE. Ayeyi ekekiro tar tooma lokitaabo ngolo ka akiyar. Nait aponi tolemarai ekekiro kinga alokitaabo angol.

Tokona eroko nyirikakina iwon atametait na aneni a Yudas, oloto mono Nakitutuket ngina Ngorot ka engolekisi neni abunio Akuj kitiya ibore nginipei ngin. Alotooma Ageun 35:23-26, arae ngisapa ngulu a Yakobo ngitomon angiare alokimar ka ngirorwa kec ayakasi ikwa na: Ruben, Simeon, Levi, Yuda, Issacar ka Zebulun; Yosepu ka Benjamin; Dan ka Naputali; Gad ka Aser. Ngisapa lu ngulu tomon ka ngiarei apotu toraut ngatekerin ngatomon ka ngarei nguna aisirael alemar amamu ateker ngina aponi tolimokinae Yosepu, nerae alotooma ainakin ka Akuj abeit torae ngatekerin ngtomon ka ngauni, ka ngisapa ngulu a Yosepu aponi inakinae akitopoloorio anguna ka ayaun nguna tomon angarei tar natomon ka ngauni. Iynete iyees, kire, ebe arae nu nguna abeit ikwa ngina aponere totiakarere Levi tooma losaserodotine ngolo ka Akuj. Angun ngina aponiata ngidwe ngulu Aisirael toesikiniata Misir(ejito) ka abu Akuj inak ikes eema alotooma alongisat, ikiriamuni iwon ateker ngina a Levi ijanakini neni angatekerin anguna tomon ka ngarei nguna anyaritae, Ruben, Simeon, Issacar, Yuda, Zebulun, Benjamin, Dan, Naputali, Gad, Aser, Epuraim ka Manase. Epone ngolo eyakatar ngirorwa angulu ijaunito ikes eyakasi tooma Akimara 10:11-28. Emamu anen nyelimunito Yosepu kori Levi. Nait kikingolek iwon alotooma apukokino &:4-8, neni ebokor inges "aponi kipucakinae ngalipio amiat ka ngatomoniomwon ka ngaomwon nguna angatekerin a DAADANG nguna angidwe a Isirael," elimorit inges ikes ikona, Yuda, Ruben, Gad, Aser, Naputali, Manase, Simeon, Levi, Issacar, Zebulun, Yosepu, Benjamin. Ikibongu iwon tooma natekeri nguna tomon ka ngarei, nait kaapei tomamu Dan ka Epuraim

Ebuni nait tokona akingiset, kan nyo elamaritere ngatekeri nguna yarei? Eyeyi abongokinet tooma ngikisila 29:16-20,

"ka iyenete iyees epone ngolo ayakare iwon alotooma akwap ngina ke ejito; ka epone ngolo aponere iwon itoritoe nakwapin nguna aponi iwon todeparae; ka ipotu iyees toanyut ngiticisio kec ngulu arokok ka ngaputosia kec, ngakito ka ngamoru, esilipa ka esabu, ngulu ayakasi kiding kec:) kiemek idio alokiding kus ekile kori aberu kori ekal kori ateker ngolo enyouni etaukeng nakuwar na aneni ke Ekapolon Akuj yok, alosit ka akijanakin ngakujo nguna angakwapin anu; kimiek adio taagorete alokiding kus ngina ebuni ayaun ekurut ka ekurut ngolo angakito; ka ebuni atakanun(ayakaun), ngina iponiata iyees akiirar ngakiro nguna ke elamit alo, ebe inges ngini ebuni akiteereng akuwan keng elope alotooma etaukeng, ebala, abuni ayong ayakaunor ekisil, ata kalosi ayong alotooma ngatameta nguna ka etaukang, akiyatakin emeret nanyamit akure: emamu nyebuni Ekapolon akingarakin inges, nait anen ebuni anyunyura ka arakaanut ngina ke Ekapolon apuruun eremokino etunganan ngol, kangilam daadang ngulu igiritae tooma lokitaabo lo epote akiper alokidiana keng, ka ebuni Ekapolon alemar ekirokeng alokwap nakuj."

Anege elimoritor Inges elamit eremokino adoteu, kori akingobel ngina ke ekuwam. Ateker ngina abu kibeleyor tooma nadoteu arae alemar ekirokeng kinga. Ka ngakiro nguna ikamunito ngatekerin ngarei nguna aponi tolemarae ngirorwa kec kinga anguna ka adoteu eyaksi tooma I ngikabakae 12:25-30,

"anen abu Yeroboam toduk Shechem tooma moru Epuraim, ka apotu kiboyoto anen; ka abu tololot kinga anen ka abu toduk nakwap ngina a Penuel. Ka abu Yeroboam tema alotaukeng, ejok tokona tobongo apukan tooma kai ngina a Daudi: erae keloto ngitunga lu kidiana moru ka inakis ngamuronisia alotooma akai ke Ekapolon aloYerusalem, ka anen ebongunete ngitain angitunga anen neni ka Ekapolon kec, tar neni a Reoboam ekabaka ngolo aYuda, ka epote akiyar ayong, ka epote nabo aremokin neni kekabaka a Reoboam ngolo a Yuda. Abu ekabaka tolimu anatukot ka apotu kitiyautu ngitak ngiare ngulu ke esabu, ka abu tema nenikec, erae ibore ngini apolon nooi iyees alosit ama Yerusalem: angun ngakujo kus, okoe, Isirael nguna apotu ikiyautu iyees kinga akwap ngina amisiri. Ka abu kiwaak apei nakibois ngina Bethel, ka nginice abu inges kiwaak tooma nakwap ngina a Dan. Ka abu ibore yen torau asekit: nerae apotu ngitunga toloto akukonokin alongaren ngini esiaunan, tar nakwap ngina a Dan. "

Osea 4:17,

"emoriki Epuraim kaapei ka ngaputosia: kimiekisi inges bon."

Kingolek ka akileleba ebe akisicanio anguna ka adoteu arae alemar ekiro ngolo ka ateker angin kinga "alokwap nakuj." Ngikisila 29:20. Emamu nyebala ebe eponio alemar anakuj," nait alokwap nakuj. Ka ikote kire nen, nerae tokona Isirael abongut tooma nakwap ngina angipilipi, ka anapak angina euriana ebuni Akuj akipucakin 144,000 alotooma kec. Nait alotooma ekimar ngol emau Dan ka Epuraim.

Apukokino 7:4-8,

“ka abu eira ekimar angulu ipucakinitae: ka anen aponi kipucakinae ngalipio amiat ka ngatomoniomwon ka ngomwon alotooma ngatekerin DAADANG nguna angidwe a Isirael. Ngulu Anateker a Yuda aponi kipucakinae ngalipo ngatomon ka ngarei. Ngulu Anateker a Ruben aponi kipucakina ngalipio ngatomon ka ngarei. Ngulu Anateker a Gad aponi kipucakina ngalipio ngatomon ka ngarei. Ngulu Anateker a Aser aponi kipucakina ngalipio ngatomon ka ngarei. Ngulu anateker a Naputali aponi kipucakina ngalipio ngatomon ka ngarei. Ngulu anateker a Manase aponi kipucakina ngalipio ngatomon ka ngarei. Ngulu anateker a Simeon aponi kipucakina ngalipio ngatomon ka ngarei. Ngulu anateker a Levi aponi kipucakina ngalipio ngatomon ka ngarei. Ngulu anateker a Isakar aponi kipucakina ngalipio ngatomon ka ngarei. Ngulu anateker a Sebulon aponi kipucakina ngalipio ngatomon ka ngarei. Ngulu anateker a Yosepu aponi kipucakina ngalipio ngatomon ka ngarei. Ngulu anateker a Benjamin aponi kipucakina ngalipio ngatomon ka ngarei.”

(kingolek ebe amamu Dan ka Epuraim.)

kan nu tokona, kingolek Daniel 12:1 nguna itoodiarit nu nguna lipio amiat ka ngatomoniomwon ka ngaomwon nguna aponi kiucakinae alotooma apaki ngina ka akipu ce angina ngakanikapei ka anapak angina akisicanio ngina apolon kori anapak angina ka ationis a Yakobo.

“ka anapak angin ebuni Michel akiwo kidiama, lokoku ngolo ka ekabaka ngolo apolon ngolo ewoi anguna angidwe angitunga keng: ka eyakaun anen apak ngina ka ationis, ngina emau nyikwaanikin ka adio ngina keyakar akwap tar napak nginapei ngin: ka anapak angin eponi aiuni ngitunga keng, idio daadang *NGINI ERIAMUNIO IGIRITAE LOKITAABO.*”

Angun, kedaun apaki ngina ka akisicanio, (alotooma ngikaru abunget,) ikwa ikiteo alotooma Ezekiel 48¹⁻⁸, ka 22-29 ikingolekini iwon ngatekerin imorikinosi nabo alotooma ekisil ngolo ka Akujuwanut. Nait, ageun anapak angina aponiata Epuraim kaapei ka Dan kimorikiniata ngawatikec neni angaputosia, apotu ikes totwaka, ka ngatekerin ngun emamu nabo neni etamunitere ikes nabo. Tokona abu ayong owanyu ebe ageun ngina amunyarere Yeusalemu, ikiriamu atemar ebe ngakiro daadang nguna angatekerin kengopiasi, anguna angun emamu ngini elimori atemar ateker na ebunitor inges, NAIT EYENI AKUJ. Akuj ngolo eumokino ngolo enyakun Isirael nakwap ngina ngipilistian eyeni ka akileleba ateker ngina a Isirael ke edio alotooma ka alotooma daadang ngulu ecunakinitae ngalipio amiat ka ngatomoniomwon ka ngaomwon Dan ka Epuraim amameete anen.

Ngatekerin nguna a Isirael ikes nu. Ezekiel 48:1-8 ka 22-29,

“erae lu tokona ngirorwa ngulu angatekerin. Ageun anangetakinet alokuju tar lorot ngolo ka anam angina eyeyi tooma Hethlon, ikwa elosio apei tar Hamat, a Sarenan, ekukoru ngolo adamasiko kuj, tar nanam ngina eyei nakwap ngina ka Hamath; nerae erae nu ngiwaitin keng kide ka too; atiakatai anguna ka a Dan. Ka alotooma ekukor ngolo a Dan. Ageun alokide paka tar lowae ngolo alotoo, atiaiket ngina ka Aser. Ageun alokukoru ka Aser, ageun alowae angolo alokide tar dang lowae ngolo alotoo, atiaiket ngina a Naputali. Ageun alokukoru Naputali, ageun alowae angolo alokide tar lowae ngolo alotoo, atiaiket ngina a Manase. ka Ageun alokukoru a Manase, ageun alowae angolo alokide tar lowae ngolo alotoo, atiaiket ngina Epuraim. Ka ageun alokukoru Epuraim, ageun alowae angolo alokide tar lowae ngolo alotoo, atiaiket ngina a Ruben. Ka Ageun alokukoru a Ruben, ageun alowae angolo alokide tar lowae ngolo alotoo, atiaiket ngina a Yuda. Ka Ageun alokukoru Yuda, ageun alowae angolo alokide tar lowae ngolo alotoo,...” ka ngace dang. “torainabodang alotooma ngakirumet nguna angilepi ka alotooma ngakirumet nguna ke etaun angolo apolon, ngolo ayeyi kiding angina arae ngina alokoku ka ekabaka, kiding ekukoru ngolo a Yuda ka ekukoru ngolo a Benjamin, eraun nguna alokoku ke Ekabaka. Anguna angatekeri angunace, ageun alowae angolo alokide tar ewae ngolo alotoo, eyakaunor Benjamin atiaiket, ka Ageun alokukoru a Benjamin, ageun alowae angolo alokide tar lowae ngolo alotoo, eyakaunotor Simeon atiaiket. ka Ageun alokukoru a Simeon, ageun alowae angolo alokide tar lowae ngolo alotoo, eyakaunotor Isakar atiaiket. ka Ageun alokukoru a Isakar, ageun alowae angolo alokide tar lowae ngolo alotoo, eyakaunotor Sebulon atiaiket. ka Ageun alokukoru a Sebulon, ageun alowae angolo alokide tar lowae ngolo alotoo, eyakaunotor Gad atiaiket. ka Ageun alokukoru a Gad, ageun alowae angolo alokwap paka kwap,...”kangacedang.

Akitoodiaret ace ngina ebeit iwon alemuni erae eemut ngolo ka aesikin Isirael ejito anguna ka akwap akanan. Alosikinet ka Akuj alotooma anyamet na arae ayaun Isirael kinga, ka ayaar ikes tooma, paka nangetakin kotere ikes ijanakinete ikes. Angun ngina anyounioto ikes anakwap amisiri apotu ikes DAADANG tolomut kinga eyakasi kwap ngina angaokot aimesek angina arae amuronot; apotu ikes daadang kitoro lobatisimu ngolo angakipi alotooma angolo ngina arengan; apotu ikes daadang kinumunuma ngakujuwanisia nguna eumokina; apotu DAADANG kimuja emaanu; apotu DAADANG tomata anataaba; ka alotoma ngace dang nguna eyenen ngarerengisio nguna alokinga ka akitodianar nguna

eitana apotu ikes daadang toriamut ikwaan ka kiriyan alotooma epone. Nait ngina aponiata ikes tooma nakwap ngina amoab ikes ngulu apotu tolongasi tooma nasuban nguna Baal -peoar totwaka daadang. Apotu ngalialin kec topero analongisat, nerae arae neni aponiata ikes tongerioto Akirot ngina ka Akuj ka apotu tomuleno inges. Tokona erae nu nguna irworosi ngiburanian 6:1-9 nguna aponi yaunae kinga ka acoikinit alotooma anyamet ngina aparagamo. Emamu nyilosi iyong ngaren kan atiaket ngina ka Akirot, erae iyong ayaar daadang. Erae lu ngitunga ngulu asubito eyakasi tooma loboro ngulu ka Akuj ka akileleba. Ikwaan ikes ka Yuda. Emamu idiotunganan ngini ayeni mati Yesu bon ayeni ekabila aitunganan angini arae Yuda. Angun abu akolongit bu ngina abunio Yuda kitiya ngunapei apotu Isirael kitiyaata neni Baal-Peor. Abu inges tocamu ebe iitanit Inges akimorikin ka agogongu ngina angaten ka alikon - Alomar tooma losilinga, natukon nguna ke epeget anguna ka akitepegea Akirot, akitepeg edio ngolo a Kristo ka abu kitiya ngun. Aponi tomodikinae inges! Nait ngulu tomon ka epei emamu pa aponi tomodikinae. Emamu pa apedorio amodikin ikes, nerae arae ikes ngulu seuna. Ngina abunio Yuda tonyounio ka toluk Ekapolon, aponi tolemarae ekiro keng alokitaabo angolo ka akiyar. (apukokino 22:19.)

Tokona atami ayong kire ebe ikamut iyes ebe ikes ngulu ayakasi ngirorwa tooma lokitaabo ngolo ka akiyar arae ikes atiaket ngina akinapet ka edin angolo ka apak angin ngolo abu kidong kiding neni ka Akuj angina akire ka tokukonokinos Inges, ata pa kekukonokina ikes inges alotooma aiyoukino(Akirot). Ikwapei Yuda emamu pa apotu ikes tongetasi alosit. Kingolek epone ngolo asunitor Akuj Yuda. Aponi kicikae inges anakiyoukino. Abu inges tomor ayenut nguna angikimunoneta. Ayakatar inges akijanakin ngina ka apedor ngina aponi inakinae inges ka abu kitangaleu ngikadiakak ka abu kiritana ngipian alokiro a Yesu. Nait ngina abunio apak ngina akisileereun, abu inges togela ngun kan esabu ka apedori ngina ka epeget. Emamu nyeloto inges kidiama petekoste anguna ka ariamun Ekuwam ngolo ka Akuj. Arae inges ngolo eitait Ekuwam. Nyitiya iyong adiakaret adio anguna angun, etunganan ngolo ibatisatae ke Ekuwam angolo akwangan tooma nakuwan ngina a Kristo akijauni akileleba ngina ke ekuwam erauni tooma NAKIROT ALOROT ADAADANG. erae ngini aanyunet ebe ibatisatae iyong ka Ekuwam angolo akwangan. Abu Yuda totwaania. Abu kipiyo ngulu alalak anen. Ka ngina abunio kipiyoia ikes alosit ngaren alotooma Akirot ngin, aponi tolemarae ngirorwa kec alokitaabo angolo ka akiyar.

Anguna ka akitacauni ejok alemario ngina ke ekiro alokitaabo angolo ka akiyar ebeit iwon akisiyotor ngayokotameta neni a Isirael alorwa angulu a Musa. Awosit 32:30-34,

" ka apu totakanu nataparacu, ebe abu Musa tema neni angitunga, iseca iyes asekit ngina apolon: ka alosi ayong tokona kidiama neni ke Ekapolon; anguna ka abaat abuni ayong akingor anguna ka asekit kon. Ka abu Musa tobongo neni ke Ekapolon, ka tema, okoe, aseca ngitunga lu asekit ngina apolon, ka asubut ikes ngakujo nguna cicik ka etaraut ngakujokec. Ka tokona, erae kisionik iasekit ngina apolon, ka asubut ikes ngakujo nguna cicik ka etaraut ngakujokec. Ka tokona, erae kisionik iyong ngasecisia kec; erae kemamu ikote nen, tolemarae ayong ekemaimai iyong, alokitaabo angolo igirit iyong. Ka abu ekapolon tema neni a Musa, inges daadang ngini akaseciakinit ayong, eponio alemar inges alokitaabo kon. Asosi tokona toloto, kingarenik ngitunga tooma nakwap ngina abu ayong okolimokinite iyong: anguna angun, ebuni emalaika kang akingarenikin iyong alorwa angulu abunio ayong akipeyokin asekit kec kidiama kec."

Erae ibore ngini itoodiarit ebe ngirorwa ngulu ayakasi sek ka eponio alemar alokitaabo ngolo ka akiyar ngina emamunor. Alotooma akibois na erae anguna ka adoteu, ata ikwa ngina a Dan ka epuraim apotu totwakiasi ngapedorosio ikwa ngatekerin anguna ka akijanakin ngitak ngulu esubunitae ke esabu. Ikes daadang ngulu akukonoki ngaputosia aponi tolemara alokitaabo angolo ka akiyar.

Ngina angierioto Isirael arikio ngina ka Akuj alotooma epiro ngolo ka akim ka tobobongiosi akukonokin itaangok ngini asubunitae ke esabu, aponi tolemarai ngirorwa kec alokitaabo a ngolo ka Akiyar. Awosit 32:33, "inges daadang ngini itiyae asekit nenikang, eponio alemar inges alokitaabo kang." erae kiitanit akibeleyor ngin neni angaputosia akisicianio ngina ka alemario ngirorwa alokitaabo angolo ka akiyar, nguna akire angierio ngina a Isirael Yesu Kristo ikwa ekaduaran kec ebuni akiitan akisicianio ngina apolon nooi. erae no kire nguna ikote nen.

Alotooma ngikirukisio 69 ngina iwaakinitae anguna akisicianio a Yesu ngina ebala alotooma engait 21-28,

"abu okoinak ayong dang ejamu anguna ka akiring; ka alotooma akure kang apotu ikes okoinakis ayong apid akimat. Kimiek emesa keec torau akisicaniet keng alongaren kec: ka ngolosek abeit torae anguna ka ariamunet kec, kimiek inges torau alocu. Kitomudukanae ngakonyen kec, kotere ikes nyingolekis; ka kitaraut ngienetakec ngulu ingingasi jwijwi. Tobukok anyunyura kon kidiama kec, ka kimiek angungura kon toting ikes. Kimiek ngakiboisio kec torata nguna iyalarosi(engopiarete); ka nyimiek idiokec kibo alotooma ngiemai kec. Nerae apotu ikes kisicana Inges ngolo apotu ikes kidica; ka apotu kirworo engoito neni angulu apotu ikes towaana. Kiatak aronis tooma naronis kec: ka kimiek ikes nyelomut tooma nakiyoukino. Kimiek ikes tolemarae kinga alokitaabo angolo angikayarak, ka nyigirakin

ikes ka ngulu iyookino."

Ngina aponiata ngiyudayon tongero Yesu ayeyi neni abongor ngina emamu tar apolou aneni ka Akuj anenikec tar neni angibukui.

Ngiticisio 13:46-48,

"anen abu Paulo ka Baranabas torata ngulu titiny ka temasi ebe erae ibore ngini ajokan Akirot ka Akuj torau mono ngina egeunio alimonokin memikus: nait ikwa ikiiteo ebe imamukwatar iyong inges ka totubok akuwan kon elope ebe irae iyong ngini emamu nyitemokino anguna ka akiyar angina angikaru, angun, ikingoliari (ikilos) neni angibukui. Angun adau Akuj akicikakin isua ebala, adau ayong akiwaakin iyees araun akica ngina angibukui, kotere iraunete ngulu ka akiteyario akirimor nasaluniata daadang nguna ka akwap. Ka ngina aponiata ngibukui kiirariata nu, apotu tolakarosi ka inakis akibuses neni ka Akirot ka Ekapolon: ka daadang ngulu alalak ngulu aponi kiikinae akiyar ngina angikaru apotu tonupa."

Emamu nyerae alimun ebe emamu nabo ngicerorwa anatekerin anguna a Isirael idongito tooma lokitaabo ngolo ka akiyar, nerae ngulu alalak alu (nait meere ngatukon) itorito tooma lokisila ngulu ka aseunio eraun tooma nanyamet ngina ka ekanisa angolo angibukui ka aponere tooma nakuwan ngina a Yesu Kristo, kiteete ebe ngirorwa kec apotu kire kidongo tooma lokitaabo ngolo ka akiyar. Nabo dang, ikwa ikilosio akitoodiun, alotooma akipucet ngina angakan ngatukon angulu aponi toarae ngulu angiyudayon eponio ainakin ngiloui (nganapito) nguna akwangak ka akiyar ngina emamu nyedaun Ekapolon nenikec. Nabo dang eponio akipucakin ngalipio amiat ka ngatomoniomwon ka ngaomwon anabunere keng, itoodiarit ebe emamu pa aponi tolemarae dang. Nait ileere nooi alotooma ngikirukisio 69 ebe erae ngulu itiyaete aronis kori amamu akiyookino ngikangerok ngulu a Kristo ka ngulu apotu tomunyasi ngitunga keng ikes aponi tolemarae ngirorwa kec.

Ikwa Isirael (ngitunga ka Akuj ngulu aseunitai) analalau apotu tonanaasi ngapedorosi kec alotooma ekitaabo ngolo ka akiyar anguna ka akire Yesu, anguna ngun ngulu alalak dang alotooma ekanisa ngolo ka Ekanisa angibukui alomara tooma lotube kaapei anguna ka alemario ngirorwa kec alokitaabo angolo ka akiyar anguna ka akinger akirot ka anguna angun Alomar tooma nakimorikina ngina ka akwap ngina erae apotu ngina esubunitae anguna ke etiang.

Eyeyi nabo ngace nguna ebeit engolekisi ane. Alotooma ekicolong ngolo akwangan ngolo ke etube eyakauni neni atiaka ngina angitunga. Eponio angaar Ekitaabo ngolo ka akiyar ka eponio angaar Ekitaabo ece.

Matayo 25:31-46,

"ngina ebunio Lokoku aitunganan alotooma Asir keng, ka ngimalaikan daadang ngulu akwangak erukito kaapei ka Inges, ebuni nait Inges akiboikin tooma lokicolong ngolo ka asir keng: ka epote ngakwapin daadang acunakin kingaren keng: ka ebuni inges akitiak ikes aneni eyakasi ngulu, ikwa isibakia ekeyokon ngameesekin keng aneni angameo: ka iwaakini inges ngameesekin teten keng, nait ngameo nakan ngina alokedien. Anen ebuni Ekabaka atemar neni angulu eyakasi nakanikeng ngina aloteten, potu iyees, ngulu ikitererengit papakang, kiruma apukan ngina aponi kitemonokinoi anguna kus ameun anapetakinet(anakisiakinet) ka akwap: nerae ngina akanyamitor ayong akoro ka ipotu iyees ikiinakis ayong aying: akanyamit ayong akure, ka epotu iyees ikitamata ayong: arae ayong epeyonon, ikijaut iyees ayong: ngina alemurio, ipotu iyees ikitanapata ayong: ngina adiakar ayong, ipotu iyees ikingoliut ayong: ayeyi ayong naenis ka ipotu iyees ikingoliut ayong. Ka epote ngulu iyookino abongokin Inges, ebasi,Ekapolon, anipak ikinyamitor iyong akoro ka aponi isua ikkisimuj Iyong, kori ikinyamit akure ka aponi ikiinakin iyong ngakipi? Ka ori irakar iyong epeyonon ka aponi isua ikiiyaun iyong tooma? Kori ori ilemurio iyong ka aponi isua ikitanapai iyong? Kori oir ikingolekinitere isua iyong idiaka, kori iyeyi tooma naenis, ka aponi isua ikingoliun iyong? Ka ebuni Ekabaka tobongok nenikec ka tema nenikec, kire atemari Ayong nenikus, daadang nguna ipotu iyees kitiyakis neni angulucicik alotooma lu ngikaitotoi kang, ipotu iyees ikitiyakis ayong. Anen etamar Inges neni angulu eyakasi nakan ngina aloteten, toloto anenikang, iyees ngulu ikilamitae, tooma nakim ngina angikaru, ngina itemonokinitoe anguna ke ekaronon kaaapei ka ngikemalaikan: nerae akanyamit ayong akoro ka emamu pa ipotu iyees ikiinakis ayong akimuj: akanyamit ayong akure, ka emamu nyeina iyees ayong ngakipi: arae ayong epeyonon, ka emamu iyees nyijauna ayong, alemur ayong ka emamu nyitanapa iyees ayong, adika ka ayeyi tooma naenis ka emamu iyees nyingoliuna ayong. Ka epote ngulu iyookino abongokin Inges, ebasi,Ekapolon, anipak ikinyamitor iyong akoro ka aponi isua ikkisimuj Iyong, kori ikinyamit akure ka aponi ikiinakin iyong ngakipi? Ka ori irakar iyong epeyonon ka aponi isua ikiiyaun iyong tooma? Kori ori ilemurio iyong ka aponi isua ikitanapai iyong? Kori oir ikingolekinitere isua iyong idiaka, kori iyeyi tooma naenis, ka aponi isua ikingoliun iyong? Ka

ebuni Ekabaka tobongok nenikec ka tema nenikec, kire atemari Ayong nenikus, daadang nguna ipotu iyes nyitiyakis neni angulucicik alotooma lu ngikaitotoi kang, ipotu iyes nyitiyakis nenikang. Ka epote lu alosit tooma nakisiciano ngina angikaru: nait ngulu iyookino elosete tooma nakiyar ngina angikaru."

Apukokino 20:11-15,

"Abu ayong engolek ekicolong ngolo akwangan ngolo apolon ka Inges ngolo eboi alokidiana keng, anguna ka akica angin anoki aloreet keng apotu nakwap ka nakuj toema alongaren keng; ka abu nyeyakaun akibois adio ka ikes. Ka abu engolek ngikatwak, ngulu cicik ka ngulu apolok ewaasi alikingaren Akuj ka aponi tongaarai ngikitaaboi ka aponi tongaarai ece kitaabo, ngolo arae Ekitaabo ngolo ka Akiyar: ka aponi totubokinae ngikatwak wapitae ngiboro ngulu egiritae tooma lokitaaboi ngulu, ka alopone angolo ayakatar ngiticisio kec. Ka abu anam toleku ngikatwak ngulu ayakasi tooma keng; atwanare ka amunyario apotu toleku ngikatwak ngulu ayakasi tooma kec: ka aponi totubokinae nginitunganan alopone angolo ayakatar ngiticisio kec. Ka aponi kimasakinae Atwanare ka amunyario tooma nangolol ngina ka Akim. Erae na atwanare ngina angarei. Ka daadang ngini aponi toriamuna e ebe emamu nyigiritae ekiro keng tooma lokitaabo ngolo ka Akiyar aponi kimasakinae tooma nangolol ngina ka Akim."

Eyakaunosi daadang ngulu iyookino ka ngulu emamu nyiyookino tooma lotube. Ebalan. NGULU IYOOKINO LU EMAMU NYERAUNETE ATERAN NERAE ATERAN IBOETE KAAPEI KA INGES ALOTUBE.

I Ngikorinton 6:2-3,

"emamu nyiyenete iyes ebe epote ngulu iyookino(ngikakwang) atubokin akwap a? ka ani kitubokinete iyes akwap, ikipiori mono iyes atubokin ngikiro nguna ekudioko a?"

emamu mono nyiyenete iyes ebe etubokinio iwon ngimalaika? Etia ai ngiboro ngulu ayakatar akiyar na?"

Apukokino 3:21,

"abuni ayong ainakin neni angolo ilouni akiboikin kaapei ka ayong tooma lokicolong kang, ikwapei abunio ayong dang elounia ka abu eboikin kaapei ka papakang tooma lokicolong keng.

ikwapei ebeitor ateran atubokin akwap ebeit inges kiboikin kaapei tooma lotube kaapei ka Inges. Erae kire nguna abu Daniel kingolek.

Daniel 7:9-10,

"ani eringa ayong ete, aponi kiwuakinae nen ngikicolongo ngulu kipukaet, ka abu ngolo iboit ngikaru kiboikin lokicolong keng, ngolo akwangak nganapito keng ikwa ekuno, ka ngitim ngulu ka akou keng ekuaan ka ngajul nguna ka amesek: anwakinwaki ikwa arira, ka anokete ngekejen nguna ke ekicolong keng ikwa akim.

Abu alele ngina ka akim ka abu bu alongaren keng: apotu ngalipio ka ngalipio kijanakis inges, ka ngarwatin ngalipio ngatomon apotu towae alongaren keng: aponi kiwaakinae etube, ka aponi tongaarae ngikitaaboi."

Kingolek, erae ibore nginipei ngin, nerae ngalipio ka ngalipio ngulu ejanakinete nenikeng erae ateran, nerae ikes ngulu ijanakinete eteran (ekile) meere aberu a?

Ebuni tokona akingiset, kan nyo eyiakatar lu ngulu iyookino tooma lotube? Nerae emamu akibois ace ngina abeit ikes alosit, nerae ayakasi ama ngakiteyiarunet ngarei bon ka ikwa pa aponiata ikes topedosi Alomar tooma nayarun ngina esiaunan etemokino ikes aponere nait tooma nayarun ngina ngarei nerae ayaruni tooma lotube. Inges ngini elomari tooma nayarun ngina esiaunan(ateran) emamu alotooma etube. Yokona 5:24, *"kire,kire, abala ayong nenikus ebe, inges ngini iirari Akirot kang, ka tonup neni angolo ekeyakunit ayong, ayakatr akiyar ngina emamu nyedaun"* (erae ikes ngun, eriamuni ekanupan akiyar ngina emamu nyedaun ngina ayakatar inges tokona), *"ka emamu nyelomari tooma nakisicianio"* (emamu nyebuni inges tooma lotube, erae ngun kire ebalan inges); *"nait alunyar (erubarit) anatwanre tar nakiyar."* Nait kingolek nu ka acoikinit, ebe keyakatar Yesu tooma natameta keng ebe alotooma ayarun ace atukot ace ebuni ariamun akiyar ngina emamu nyedaun. Epote ikes ariamuni ngun anakolongit angina ka ayarun, MEERE NGINI SEK EDAUNIT ARIAMUN NGUN IKWA EPEI ALOTOOMA ATERAN.

Yokona 5:28-29,

"nyiumokis anguna anu: nerae ebunit apak, ngina iirariata DAADANG ngulu ayakasi nalialian etoil keng ka epote ngulu apotu kitiyata nguna ajokak ayarun tooma nayarun ngina

ka akiyar;

Ka ikes ngulu etiato nguna emamu nyiyookino ayaru tooma nayaran ngina ka amunyarioro."

Tokona ikiyeni iwon daadang ebe Yokona 5:28-29 emamu NYERAE ADAKARIO nerae erae bon ngulu apotu totwaka alotooma Kristo epote anyoun analialin anapak angin kaapei ka ateran ngina eyari ngina eroko eyeyi nakwap.

I ngisesolonikai 4:16-17,

"anerae apaki ngina elimunio Akuj atemar adol apaki, iirarete ngitunga etoil ngolo ke Emalaika angolo apolon ka eruye ngolo ka arupepe angina ka Akuj.apaki ngin ngina ebunio ekapolon anakuj isiaunetee mono ngikatwak ngulu sek anupito Kristo ayarun:

ido nait orukosi iwon ngulu eringa ikiyari kaapei ka ikes kidiama lodowon akiriamun ka Ekapolon ka angun ikiruki ka Ekapolon ngapakio daadang."

Nait ebala alotooma Yokona 5:28-29 ebe daadang elomunete analialin, naga inges ayarun ngina irworo inges alotooma Apukokino 20:11-15 neni aponere yaunere ngikatwak ikingaren Ekapolon ka aponi totubokinae alopote angolo ayakatar ngikeceticisiyo, ka ikes daadang ngulu amamu ngikecerorwa ALOKITAABO ANGOLO KA AKIYAR aponi kimasarae tooma nanam ngina ka Akim.

Itekinoi iwon tokona ka akingiset ebe kaanukiro einakinere ikec akiyar ngina nyedaun anatubokinio tolimorito bo Ngabaruwai ka akilerer atemar emaikina idiotunganan toyiakatar Ekuwuam ngolo a Kristo kemam etwani. Tar kikote nen, nyemaikina iwon akijem ngakiro a Yesu ngolo etoodiunito atemar eyiakasi ngice ngulu eyiakasi tooma Lokitaabo ngolo ka Akiyar epote akijaun akiyar ngina nyedaun eringa ayiarun ngina adaadang kori ekau a ngun.

Nyikisarit Paulo akiyookino na naarai elimorit inges ka akilerer alotooma Ngipilipian 3:11,

"Erai kapedori ayong akidol nayiarun a ngikatwak."

Tokona erai alimunet na ngina epol etyae. Eyenio iwon dadang atemar ebe eyiakaunoi iwon DAADANG tooma nayiarun kecamitai iwon kori mam. Daadang iteyiarunio. A ngun etiono Paulo atemar, "Erai KAPEDORI AKIDOL nayiarun ngina a ngikatwak." Erai akiyookino a ngakiro ebe, emam nyelimunit inges ngun. Erai asiometait ikwana, "Erai kapedori akidol 'nayiarun kinga' alokiding ngina a ngikatwak." Meere na ayiarun ngina adaadang kori ayiarun ngina a ngaarei, nai ariamun ayiarun ngina a ekingaren, ngina elimunitoi ebe, "Erereng ido ekuang ngin ngini eyiakaun nakorakinete ngina ka ayiarun a ngina esiaunan. Emam atwanare ngina kiareiet apedor alokidiamakec, nai eraunete ngisasedotin ka Akuj ka ngulu a Kristo, ido ipukaete kaapei ka Inges ngikaru abunget." Emam ibore ngini eyiakatar ayiarun ngina esiaunan aneni ka atwanare a ngina kiareiet. Erai nen anasalunet a ngikaru abunget ngina eyiaruniata ngulu EYENGUNITO DAADANG nabo. Ka anakolongit a ngin eyiakaunosi ngulu epote nakiyar ngina nyedaun ka ngice ikamakinio tooma natwanare ngina a ngaarei. Tokona nyemaikina iwon akisud nguna etapito ngulu eyiakaunosi tooma nayiarun ngina kiareiet ngulu einakinio akiyar. Ikilimokinitai iwon atemar arai ikec ngulu ajuwak ka ngulu esionito "Ngikaitotoi." Ikec ngulu iteyiarunio ido tocakakinai tooma nanam ka akim eponio akityakin nenikec ikongina naarai ayiaito ikec "Ngikaitotoi" erono. Ikwapei eraakar na Akirot ka Akuj ecamunio iwon inges ka apatanu. Emam epeget ane, erai ca ngin alimunet ngina akire.

Akitacuan alongaren, toripik kojokan ngakiro nguna alo Matayo 25:31-46. Emam nyebala ebe eyiai ekeyokon atyakun ngameesekin aneni a ngamee, nai erai IKWAPEI etyakere ngameesekin ka ngamee. Meere ikec ngameesekin alosaa alopei alo (Ekicolong ngolo Akuangan ngolo ke etube). Eyiakasi ngameesekin tooma Nanok Keng, apotu ikec kiirasi etoil Keng (Akirot) ido apotu kiwuapakis Inges. EDAUNITO IKEC AYIAKAUN KA AKIYAR NGINA NYEDAUN IDO NYELOMARETE TOOMA NATUBOKINIO. Nai emam nyeyiakatar lu ka akiyar ngina nyedaun, ka eyiakasi ikec natubokinio. Acamakin ikec ALOSIT TOOMA nakiyar ngina nyedaun. Nai kaanukiro elomariata ikec tooma nakiyar ngina nyedaun? Emam jik nyera ebe eyiakar ikec akiyar Keng ikwa eyiakatar ateran, nai ejaut ikec ngun naarai esionito ikec ngikaitotoi. Meere ikec ngikaitotoi Keng: kitaraut ngun ikec ngikerumak kaapei ka Yesu. MEERE ikec ngikerumak a idiobore nai akiyar. Nyemorete ikec ediokicolong, ka ngace dang kaapei ka Inges. ACEPAKI KEYIAKASI NGIKECERORUA LOKITAABO ANGOLO KA AKIYAR IDO PA APONI TOLEMARAI. Tokona a nguna ka akecemina ngitunga ka Akuj edodiario ikec dang ka akiteyar. Tomam angayangayat arai lugu ngulu ejaanakinete ka engarakinito ngidwe ka Akuj. Acepaki ikwa Nikodemo ka Gamaliel naarai apotu ikec towuokis ngidwe ka Akuj alotooma apaki ngina a ngican.

Ani kerai na aduset ngina ka "akinyakunio," tokienyi nai kojokan tokona, naarai EMAM nyinyakunio ngikaronok, nai inyakinio ikec nanam ngina ka akim. Tar ngirorua a ngikalalak a ngulu emunyarioro ayiakasi tooma Lokitaabo ngolo ka Akiyar; nai aponi tonanarai nawae naarai apotu ikec kisipiyoros akiker ngitunga ka Akuj ngulu araakasi akisilereunet ngina ka Akirot ka Akuj a ngina eyiari (ngabaruwai nguna ayiarak) a nguna ka akecekolongit.

Emaikina iwon ocayete tokona ane. Meere lu ngibukui ngulu etubokinio ka alosit tooma nabunget a ngikaru naarai emukorito ka engarakinito ikec Ngiyudayan. Erai ngun nguna ecayete a nguna ka angetakinet a ngingaeta alu. "*Nai lu (inges atemar ngikaronok) epote alosit tooma nakisicanio ngina a ngikaru ka ngikaru (nanam ka akim), nai ngulu iyookino tooma nakiyiar.*" Emam nyigiritai nguna etapito ngitubesio NGIARE iwuaakinitai a nguna a ngikaronok akimasakinio tooma nanam ka akim. Erai etyang bon ka ngikaduarak ngulu ka aliokonu ikec etubokinio anasalunet ka akisicanio a ngina apolon. Mam, erai lo Etube ngolo a Ekicolong a ngolo Akuangan, ido etubokinio ikec kan nguna igiritai tooma lokitaaboi.

Erai nayiarun ngina a ngaarei inges itowuoere "ngitain ngulu eyakasi kwap alitaare" alotooma akipucet ngina a ngakan (Apukokinio 6:9-11) einakinio ngilowi ngulu akuangak, eerobo ka akiyiar ngina nyedaun, kori kemam apolou ngina einakinere ngilowi ngulu akuangak.

"Ngolopite a ngaaria inges akipucet ngina kikanet, abu oanyua alokwap akiriket ngitain a ngulu akeario a nguna ka Akirot ka Akuj, ka a nguna ka akiteyenun a ngina keyiai ikes:

Kiwuoroto a etoil a ngolo apolon ebe, Aa Ekapolon, ngolo akuangan, ngolo akire, itodoli Iyong wori eringa nyetubokina ka akinyang ngaokotokosi aneni a ngulu iboiete alokwap?

Inakinai ikec daadang nganapito nguna akuangak, ido tolimokinai ikec akiengun iwadio, akitodol ngina edolio ekimar a ngiketiyakakec ka ngolo a ngikaitotoikec, a ngulu epote aario ikwapei ikec."

Tokona ianyuni iyong ebe emam idio aneni a ngulu ayiakasi kwap akiriket ngulu aponi toarai a nguna ka akiteyenun a Yesu. Emam pa ekwuaan ikec ka Antipas ngolo aponi toarai a nguna ka akiricit Ekirot Keng. Meere lu ngulu idounitai ngina a ngaare, kaapei ka akiyiar ngina nyedaun ikwa akirumetekec. Epote ikec tooma nayiarun ka akijaun akiyiar a nguna ka akecewuoit Anakirot. Ka toanyu nai iyong epite ngolo igworotor ikec akinyangario. Nyepedorete ikec araun eborosit ngolo ka eteran. Ibelekini ateran ekidiit ido kigworo, "Kisioni ikec, Papa, nyeyenete ikec nguna itiyaete ikec." Erai lu Ngiyudayan. Emaikina torai naarai eyiakasi ikec tooma nakipucet ngina kikanet, ido erai tooma nakipucet ngina kiomwonet inges adakarere ateran nginabukuit tooma nauruporio. A ngun eraakasi Ngiyudayan lu ngulu nyidounitai a Ekuwuam Keng. Emam tar nyenupito ikec ebe erai Yesu Emesaya. Nai a nguna etumudukania Akuj ikec a nguna a Ngibukui, abu Akuj iank ikec akiyiar ngina nyedaun anakisicaset ana ebe tar pa keponito ikec neni Keng, nai arai ikec ngulu ekinyomito Akirot dadang ngina ayenete ikec, ido apotu totwaka erai ngasepico anakan a Itila, Stalin, ka ngice dang, ka ebeit atwakare nabo.

Erai ayiarun ngina enyounioto ngabikiriai nguna ebangaaka kidiama. Toanyu arai ikec ngabikiriai. Amamukatar ikes Ekuwuam ngolo Akuangan inges eceluwariata ikec ayiakaun tooma nateran, nai ngakan nguna aosok nguna ayiakatar akimiet apotu toraut atyaket ngina ka ateran. Nai a nguna atyakunitere ngitunga lu, ngitunga ngulu eminasi Akuj, ido kikatakinito arubakinit Anakirot, kan nguna ayenete ikec aneni a ngun, ido toraakas a akingarakinet ngina apolon alotooma etic a Ekapolon epote ikec dang anasalunet ka apaki. Etwakiarete ikec ngikaru aliput, ngina igeuni iyong aanyun kan akiyookino na etemar erai ngina apolon ka euomokina nooi akilo epite ngolo sek ketamere iwon kori enupitere.

Ngitunga lu dadang ayiakatar ngikecerorua Lokitaabo ngolo ka Akiyiar ka apotu kidongo. Nai ngulu pa edongito ngiroruakec? Ngulu a ngikanisai a ngakwapi ngulu etijiete ateran erauni ikec ngulu elemario ngikecerorua. Eraun ikec ngulu etwakiarete. Imasakinio ikec tooma nanam ka akim.

Aekasi tokona nabo lokukusit ece, nai eringa iwon nyitiyakina oburosi mono nabo ekesiyok. Ngina esiaunan adaadang, ikiyeni iwon kire atemar itiirai alosikinet ka Akuj alotooma aseunio. Alosikinitai alotooma Keng. Arai alosikinet ka Akuj ngina ayaunet ngitunga lu tooma Keng ngulu eraunete Ateran ngina ka Akirot. Aseunio inges eringa apetetait ka akwap ALOTOOMA KENG. Aberakinoi ayenun inges ka aminun eringa tar inges nyeyauna kingaren alotooma nganyameta nguna alokidiana akwap. Aponi tolakunai inges a nguna a ngaakot Keng ka EMAM nyebuni tooma natubokinio. Nyepedori inges ayiakaun tooma natubokinio naarai nyemarakinio asecit neni eyiai inges.

Ngiromayon 4:8,

"Erereng itunganan ngini nyimarakini Ekapolon akisec."

Nai ca kire eyiakaun ateran tooma lokicolong ngolo ka atubonokin, etubokini inges ngakwapin ka ngimalaikan dang. Ekiro keng (a ngini membat alotooma keng) egiritai tooma natyaket ngina a Ekitaabo ka Akiyiar eringa apetetait ngina a ngakwapin. Ngina kiareiet, eyiai acetukot. Eyiakasi ngikecerorua Lokitaabo ngolo Akiyiar ka epote ikec alotooma ayiarun ngina a ngaarei. Ekabila a ngulu ikec ngabikiriai nguna ebangaaka ka ngulu iyookino ngulu eyiakasi tooma Matayo 25. Alotooma atukot napei na inges eyiakasi ngulu nyepote akukonokin etyang kori akimorikin tooma lokitiyae ngolo a eketepengan Kristo nai apotu totwaka a nguna ka akiyuniyok tar kemam ikec alotooma ateran, tar pa kidounitai ngina a ngaarei. Nai epote ikec alotooma ayiarun ngina a ngaarei ka alosit tooma nakiyiar ngina nyedaun. Ngina kiuniet, eyiakasi ngikanupak ngulu a kikoru ikwa ngulu aanyunitai iwon alotooma Isirael ngina alomuniata alo

Misiri. Ayiakatar lu ngikecerorua tooma Lokitaabo ngolo ka Akiyar ka egiritai ngiticisiokec tooma lokitaaboi. A nguna epiyoria lu arimaar Akuj ka kicanas Ekuwuam, tar keyiakasi ngakitaanyunet ka ngaumonokineta kidingikec, elemario ngiroruakec Alokitaabo a ngolo ka Akiyar. Alokiding atukot na eyiakaun ngice ikwa ata Yuda ngulu jik ecanasi Ekuwuam, nai torai ngulu a edin, ngulu esilereunito anakiyarakec, ka tar keyiakasi lokitaaboi emam pa aseunitai ALOTOOMA KENG. Ngicekec inges ata Balam, eyiakaunosi tooma natukot ngin. Nginakiomwonet ido torai ngina esidio erai ngulu paaran pa ayiakasi ngiroruakec kori ngulu nyigirakinio lokitaaboi.

Eriamunio ngun alotooma Apukokinio 13:8 ka Apukokinio 17:8,

"Ikes daadang ngulu ngulu iboiete anakwap ekukonokinosi inges, ngini tunganan dadang ngini nyigiritai ekekiro Lokitaabo ngolo ka Akiyar ngolo a Imesek, a ngini aponi toarai ameun anakisiakinet akwap.

Etyang ngolo ibu iyong toanyu ayiai, ka emam; ka edokuni anakipany a ngina emam asalunet, ka elosi namunyarior; ka eumokinete ngulu iboiete alotooma akwap, ngulu nyigiritai ngirorwakec tooma Lokitaabo ngolo ka Akiyar ameun anakisiakinet a ngakwapin, ngolopite eanyuwariata ikes etyang, naarai ayiai, ido emam, ido toyiai."

Abu Yesu tema ebe ecamuni acetukot epei ngolo ebuni alokiro keng a elope. Erai ngol eketepegan a Kristo. Ka erai ngun jik irworitai a ngunakec alotooma Apukokinio 13:8, ka 17:8. Arai lu ngulu atyakunit Akuj nai amam alotooma aseunio. Ka erai atukot na ikwa ata Parao.

Irworitai a nguna keng ebe,

"Naarai A ngakiro anu, inges eketonyounio Ayong iyong. Ngiboro ngulu ka anyunyura ngulu itemokinitoi a nguna ka amunyarior."

Ngiromayon 9:17 ka 22.

Emam idio alu iwuaakinio neni a nguna ikamitai a nguna ka akiyar. Emam nyabala ayong emam nguna ikamitai a nguna kec. Tomam angayangayat eyia nguna ikamitai a nguna kec, nai MEERE ALOTOOMA NGUNA IKAMITAI A NGUNA KA AKIYIAR. Alosikinet ngina ka akeceyia kau adaun akitiyaanar iwadio cici alotooma ekitaabo lo nai epedorio iwon akiatakin ngace kigiret ngaare.

Ngakitadapeta 16:4,

"Itiyaunit Ekapolon ngikasecak a nguna ka apaaran a ngina aronon."

Yob 21:30,

"Epiyanunitai ngikasecak akitodol nakolongit ngina ka amunyarior, eyaunio ikec kingaren anakolongit a ngina ka anyunyura."

Anguna etioniyo atyaket ngina ka Akirot ana akikamun a ngatameta a itunganan, emaikina tocamunai ngun ka tonupai a nguna ka akiyiun. Igukini ngice ka nguna adau ayong asipokin kingaren naarai isipiyorosi ikes amisiun akujuwanut ka Akuj ngolo esipokini kingaren atemar erai AKUJ-AKUJ, ido a nguna eraakar Inges Akuj emam ido ngini epedori akisipiyor acamit ka alosikinet Keng; nai anguna eraakar Inges, ngolo ka aosou dadang, ipukat Inges alotooma ngiticisio DADANG ka itiyiai Inges dadang nguna ecamit Inges aneni eyiai esube Keng naarai aponi dadang tosubunai a nguna ka akitalakaret Keng a ngina ajokan. A nguna a ngun, ikwapei ebookor Paulo, "Ani kelemu Akuj alunguret a elupe nginapei ngin ka akitiyaun alotooma alunguret nginapei ngin iborosit ipei ngini ka akibuses ka nginice iborosit ngini ka amamu akibuses, ngai igukini ka epedri akikaloun itidingit Inges?" Ebe eyiakatar Inges apedor ngina kitiyaet nu alotooma ngapedorosio nguna ke esube bon, nyikipedori iwon akinger. Nai abu Inges nabo tolot kingaren, ikwapei eyiakatar Loromayon 14:7-9, ikiyiakar iwon akitogogonget ngina nyepegario ebe abu Yesu totac etyae ngolo a ngakwapin dadang, ka a nguna a ngun epedori Inges akitiya ikwapei ecamitor Inges aneni a ngulu Keng a Elope.

"Naarai emam alotoomayok ngini eyiari a nguna keng bon, ido emam ngini etwani a nguna keng bon.

Naarai keraidang kikiyiari, ikiyiari a nguna a Ekapolon, kori kikitwaka, ikitwaki a nguna a Ekapolon. Asosi, erai kikiyiari, kori kikitwaka, ikirai iwon ngulu a Ekapolon.

Naarai a ngakiro anu abu Kristo totwana, ido toyiar nabo, kotere erauni Ekapolon a NGIKATWAK KA NGIKAYIARAK DANG."

(Ikitaraun nginikang; MEERE ayena epeleikinitai anege.)

Esipokinitai nu alotooma Yokana 17:2 dang,

"Ikwanginapei iinakinia Iyong Inges apolou ALOKIDIAMA NGITUNGA DADANG, ainakin akiyiar ngina nyedaun nenikec a daadang a ngulu iinak Iyong Inges."

Tokona, erai kimarakinitai iwon Akuj erai ngolo ka aosou dadang, emaikina iwon ocomunito atemar erai inges ngolo edolit alotooma aosou ka akiyookino. Akirworionet ngina ka aseunio ka arotario erai aosou ka Akuj ngina epukunitai alotooma nganyameta daadang, ikwanginapei tar elimunitere alotooma Ngiepesoi 1:3-11,

"Kituritetei Akuj, Papa a Ekapolonyok Yesu Kristo, ngolo ikiterereng iwon alotooma arerengu daadang ngina ka etau anakibosio a nguna anadis alotooma Kristo."

Ikwanginapei ikiseunia Inges iwon alotooma Keng eringa nyitiyauna akwap, osodete iwon akuangiata ido tomam akemer alokingaren Keng alotooma amina.

Abu itoseu Inges iwon kolongosek araun ngidwe aneni Keng, a nguna a Yesu Kristo, ikwanginapei kitojokia akecamit,

Tosodi kituroi asir ngina ka akejokis, ngina ikiinakini Inges iwon ikongin alotooma ngolominat.

Alotooma Keng eyiai iwon alakunioyok a nguna a ngaokotokeng, ka akisionio ngasecisiayok, ikwapei eyiakar abaru ngina ka akejokis;

Ngina abu Inges kitalala aneniyok alotooma AOSOU dadang ka ayenut,

Kedau akiteyenun iwon nguna imunono nguna ka akecamit, ikwapei keyiakar akelakara ngina ajokan ngina kelosikinit Inges alotooma Keng.

Nguna angapakio a nguna edolito, acunakin ngiboro dadang tooma Kristo, ngiboro ngulu anadis, ka ngiboro ngulu alokwap;

Toomakeng ikiriamu iwon akirum, kikiseun sek ikwanginapei eyiakar akelosikinit a ngolo itiyiai ngiboro dadang alotooma acamitikeng a elope."

Eerobo ani keyeunit Akuj ngun ebe eyiakasi ngul ngulu iwuaakinitai ngirorwakec tooma natyaket ngina a Ekitaabo ka Akiyiar ido nyepedorio ananaar naarai erai ikec ngirorwa ka ateran Keng, emaikina nai iwon ocamutu ngun. Erai kelimunit ebe eyiakasi ngul ngulu iwuaakinitai tooma nakiteyenunet ngina ke Ekitaabo ka Akiyiar nai tooma nayenut ka Akuj ngina kolong atemar ebe ibusokinosi ikec iido elemario ngikecerorwa emaikina iwon ocamutu ngun. Ka erai keyiakasi ngirorwa a ngulu pa kiwuaakinitai nakiteyenunet ka akiyiar, emaikina iwon ocamutu nguna dang. Ka erai keyiakasi ngul ngulu elomarete tooma nakiyiar ngina nyedaun ekau ka atubokinio ngina a Ekicolong a ngolo Akuangan a nguna ka araut ngulu ajokak ka akisionit ka ngulu iyookinp neni a ngiseuna ka Akuj ngulu erai ngikaitotoi Keng, emam epite ngolo wuounet nai erai acamun ngun. NAARAI NGAI EYENI NGATAMETA A EKAPOLON KOTERE EPEDORI AKITATAM INGES? Atemasi kejok iwon akitiditeun alotooma akiyiun aneni Keng a ngolo erai Papa ka oyiara.

A nguna ka amisiun akitatamet na itacaunitai ejok iwon odalokin inges ka aosou anawuoetai a ekanisa ameun ananyameta. Paka akitodol tokona eringa iwon etamio nguna alemarere ngirorwa a ngice. Tokona ikicamit iwon atamatam, meere nguna a ngipeipei, nai nguna a ngatukon a ngulu ewoikinitai alotooma ekanisa. A nguna ka akitiya ngun isikwuaanikinio iwon ekanisa ka irasit ngini ka aganot ananyameta. Edupakinio icokit ngini ka aganot kotere ani moi topitu ido tolalata alotooma ngadoketa ngace alotooma apaki ace. Etwani icokat ngin, nai alotooma atwanare, akiyiar ngina ayiai tooma keng ebuni tooma niraasit ngini erauni ngina iwuoki kori ngina edaki akiyiar ngina ebuni abongun nalibunet alotooma eyiakae ngolo alalan. Abu Yesu ekinyomit ngolo ka akabakanut totwana. Abu epei ngolo emam idio ngini ikwuaanikinotor ngolo erai akiyiar ngina a ekanisa ido ewuoi alokiding ekanisa a nguna a nganyameta a daadang ainakin akiyiar Keng neni a ekanisa (ngolo edakit kori ngolo edakit) kotere anasalunet euruun akiyiar ngin alotooma ngawat nguna ikwuaan ka ngina Keng alotooma ayiarun. Erauni alotooma ayiarun inges eanyunia Ekinyomit ngolo ka Akabakanut ngikinyom ngulu alalak ngulu ka akabakanut ngulu ikwuaan ka Inges, ka eyiakaun lopite ngolopei eyiakar Inges, ngun ikec irworu Yokana, "Ikwuaanikinoini iwon ka Inges." Arai nguna eitorit Yokana Ekebatischen ngina alimunio inges ebe ecunakini Yesu nganganoi Keng lodula. Erai nen ngina eyiaruniata ngulu elakunitai ngulu sek aseunitai tooma nakiyiar ngina nyedaun alomar tooma.

Tokona nait, erai akiteyenunet a irasit ka aganot auruun ekinyomit ngolo analibunet alotooma akitipitun aloyiakae erai EKITAABO NGOLO KA AKIYIAR. Abongokini ayong: eemut kori akiteyenunet ngina ka aganot ana erai Ekitaabo ngolo ka Akiyiar ngolo dang erai etyaket a Ekitaabo ka Akiyiar erai AKITEYENUNET NGINA KA AKIYIAR A NGINA NYEDAUN. (Atyaket a Ekitaabo ka Akiyiar). Ecamuna nu kan akingic irasit ngini ka aganot. Eekinio ekinyomit ngolo aonon. Etakanuni akit atipei. Nai meere ngin tar aganot. Epolouni nai todol nakasirimaite. Eringa inges tar nyerauna aganot. Eyiai akiyiar nen nai meere

aganot. Ido nai anasalunet ka akasirimaite eyiakaun aenet ngina ijukuni ngatur kinga. Eringa ro tar erai irasit ngini ka aganot. Ido nai elemario nai ngapune keng, ido eanyunio nai iwon ngabuce epolounete. Etakanete nu esibit aganot nai emam ekinyomit alotooma. Eyeun nai aganot alotooma apocot. Abongo nai ekoni analibunet. Elemio nai tokona aganot ngina ekonit.

Abu Yesu Kristo totwana. Abu inges tojal akiyar Keng. Amaikina akiyar ngin tobongu lokanisa ka ayaun ngidwe ngulu ka Akuj ngulu sapa ngulu alalak tooma Keng tooma nasir alotooma ayiarun. Nai ikwanginapei abeitor ekinyomit ka aganot toyiakatar ibore ngini edkit kotere eyauni inges ngulu alalak, ikote tar nenipei nen dang amaikina toyiai ekanisa ngolo edakit akiyar a Kristo. Ikwa akit, akasirimaite, ngisilu, ngasongor arai nguna adakito ekinyomit nai MEERE ikec ekinyomit elope, aso etiyaanar ekanisa anayameta erai ngolo adakit EKINYOMIT ngolo akire tar pa kerai ekinyomit elope. I

Kimiekisi aburosi ngun nabo. Elo ne ekinyomit ngolo analibunet ngolo aponi todupakinai. Abu touru akit. Emam pa arai inges ngol. Abu touru akasirimaite. Meere tar inges ngol. Pote nai ngasongor nguna eyeunor aganot. Meere ikec tar ngun. Etakanunete ngisilu. ECAKUN NAI NGAPUNE ANATUR A NGUN. TOYIARUNI EPEIWAE NGOLO A IRAASIT A NGIN. ICEBORE NGINI A EKINYOMIT A NGOLO ANALIBUNET NGOLO ABUNI ITORUNIT LOWAITIN NGULU A IRAASIT INGES ILOCOKIN ARAUN EKINYOMIT. Kaanukiro pa alosio irasit dadang araun ekinyomit? Naarai asubunitai inges alopote a ngol. Epeiwe a irasit a ngin inges ebongori araun ekinyomit naarai ityaket a IRAASIT KA AGANOT INGES ERAI AKIYIAR NGINA NYEDAUN NGINA KA AGANOT.

Iyiakatar iyas akisikwuaanet ngina edolit alotooma Isirael ngina anyounioto alo Misiri. Apotu ikec potu erai ngamilionin ngaarei nguna gogong. DADANG apotu tobucunos anaakot ka amuronot. Aponi DADANG kibatisai alotooma anam ngina arengan; apotu DADANG tolomut kinga ngina a ngakipi kinumunumete akisilereunet ngina a Ekuwuam a ngolo Akuangan ka ngarerengisio; apotu DADANG kimuja akimuj ngina a ngimalaikan; apotu DADANG tomata anataaba a ngina ewuapit ikec ka alosit tooma nakwap ngina a Kanan. MEERE Ngisirael DADANG Ngisirael. Ka ngikudio aponi toninaarai ngirorwa kec Alokitaabo ka Akiyar.

Ikiyiar iwon apedor nginapei ngin alotooma ekanisa. Elosio alemar ngirorwa a Lokitaabo ka Akiyar. Emam ngirorwa elemario a Lokitaabo ka Akiyar naarai erai ngin akiteyenunet ace tar kigiritai tooma Lokitaabo ngolo ka Akiyar. AKITEYENUNET NA EBE: ABU AKUJ IKIINAK IWON AKIYIAR NGINA A NGIKARU NGIKARU, IDO EYIAI AKIYIAR NGIN TOOMA LOKOKU KENG. INGES NGINI EYIAKATAR LOKOKU, EYIAI AKIYIAR (NGINA NYEDAUN) KA INGES NGINI EMAMUKATAR LOKOKU EMAMUKATAR AKIYIAR (NGINA NYEDAUN). Ido ikec ngulu ayiakatar akiyar ngin keyiakasi kolong tooma Keng eringa akisiakinet a ngakwapi. ASEUNITAI IKEC ALOTOOMA KENG ERINGA AKISIAKINET A NGAKWAPIN. EKINYOMIT NGOLO KA AKABAKANUT, Yesu Kristo, ngolo aponi todupakinai (abu Inges totwana) ido akiyar ngin ngina ayiai tooma Keng abu itorunit niraasit ka eyiai auruun bon alotooma ngasepicio a ngikinyom a ngulu eyiakatar akiyar toomakec, ido ikwanginapei ikwuaanatar ikec ka ngolo Analibunet naarai a nguna a Ekuwuam inges eraakatar ikec ngulu a Nalibunet.

Tokona ipedori nai iwon aanyun apolou ngina nyepedorere alemar 'ngirorwa ka a membaanu' ka ateran (ngina ageluni elope ngolo esiaunan) a ngina elakunitai nawai aneni a nguna ikamitai (Ayiai inges tooma Keng ikwapei ayiakar Kawa tooma neni ka Adam). Erai ateran atyket Keng. Eyiai inges lokicolong. Nyepedorio atubokin inges. A nginitunganan alotooma ateran erai emembat Keng ido emam idio ngini eakari Inges. Nai meere ngun nguna etapito "daadang" alotooma Ekitaabo ngolo ka Akiyar. Naarai eyiakasi kidingikec ngulu ikote ata Yuda ka ngice. Ngulu ekamitai ngiroruakec nai aponi tolemarai. Ikianyuni iwon ngul epote alorua a ngulu esidiok, ka ekau kitiyata ngiticisio ngulu eumokina, etemari Yesu ebe pa ayeni Inges ikec. Meere atemar pa ayenunit Inges ikec. Ayeni aosou Keng ngun; nai emam pa ayiakasi ikec lokimar ngolo ka ateran; ido pa aberakinoi ayenun ikec alokiding ngulu iyookino alotooma ayiarun ngina a ngaarei. Pa apotu ikec toraut ngaraito ngadi naarai ayiakasi ikec kinga Akirot-emam pa apotu torubakis alotooma ngun) ido a nguna a ngun inges atubokinere ikec atwanare. Ikwapei nai sek aanyunitere iwon ngul ngulu apotu towuoikis ateran ka engarakinito ka etalakarito inges. Apotu ngirorua a ngul kidongo Lokitaabo ngolo ka Akiyar ka elosete tooma nakiyiar ngina nyedaun. Nguna a ekau eyiakasi ngul ngulu ikote ata Parao ngulu pa ayiakatar ngiroruakec tooma Lokitaabo ngolo ka Akiyar ka eakakinio ngun dang tooma nanam ka akim.

Inges atemar icokit ngini ka aganot a ngina abu toruwor irasit ngini ka akilem inges eyiai nakikamunet a ekanisa. Ka ikwapei nyeraakar aganot dadang irasit ngini a ekinyomit ka aganot, ka ikwapei nyeraakar irasit dadang ngini isitiyao anakilem, ikote nen aneni a ekanisa dang:-meere ekanisa dadang ateran, ido nyeinakinio ikec dadang akiyar ngina nyedaun, nai ATYAKET keng inges ecunakinio tooma lodula, ka ingadakinio ATYAKET keng kotere elomari tooma nakiyiar ngina nyedaun alotooma ayiarun ngina a ngaare, ka imarakinio ATYAKET keng ace erai ngatunyenyu nguna icunyarario alotooma anam ka akim.

Ido nugu kire ikec nguna alimunit Yokana Batista ka abu Yesu tema, naarai abu Yokana tema ebe ecunakinio aganot ka icunyarario ngatunyenyu. Abu Yesu tema, "Toena etirwai, ka tocunakis nai ngaganoi." Erai akimorimorikin ngina a ngidinio acunakin ngina a ngikanisai a ngulu erai ngitirwa iwapei, naarai etirwai

mono ISIAUNIO acunakin, tar kerai ekisal kec acicunyakinio, emam nycunyarioro ikec nginapei eenikinere ikec nai epiyanunio akitodol akolongit ngina esidion, ngina erai nasalunet ngina a ngikaru aliput, kori anayiarun a ngina a ngaare. Nai kedau akien ngitirwa epedori adakario akitiyakin ka erai alotooma ecesaa alokiding aenio ka apukunio ngina a ngolo itepegit Kristo. Ebuni nai apaaran ngina ewuoeta DAADANG iwapei ikwapei aanyunitor Daniel. Eyiakaun Ekabaka inaa kaapei ateran Keng ido eyiakaun kingaren kec ngulu emaikina totubokinai. Ee. Eyiakaunosidaadang ama. Engaario ngikitaaboi daadang. Isileereunio nguna esidiok daadang. Todaun akilem. Togolokinetei tar ngikitaaboi ngulu angaaritai.

Ani angetakini nguna kitatama alosaa alo, kimiekinai ayong abobongio nalimunet ngina a ekingaren ngina abala ayong ebe emam Akigiret ngina irworit Ekapolon atemar eyiakai akicun ngirorua. Ikoete nen jik. Keyia ngun dang eyiai Akigiret ngina edodit akicun ngina aruanu. Eyiai Lokiruk ngolo a ngatomonikanikauni ka ngikanikaare. Irworo Ekiruk lo epite ngolo igiria Ekapolon ngirorua adaadang a ngulu idounitooi alotooma Sayon. Meere atemar ebe idarit Akuj akitodol nasalunet anganyameta kori anapaki a esaa a ngol inges nai egeunia Inges akitiyaanar ka Sayon a nguna ka ayenun atemar atangai idounitooi alo Sayon dadang. Ka nabo, kelemasi ngun aosou Keng. Ezeni Inges kire dadang ngulu eyiakasi tooma lokimar ngol. Nai nyo nai ikec? Meere mono aburoret ngina ka anunuket a ngina iwuakinit Akuj akikamunet ngina a ngirorua a ngulu kiteteyek ngina a ngulu edongito ekau ngina ka ayiarun a ngina a ngaarei ido ngina arai aka Sayon-a? Kire, ikec ngun.

“Ido alimori Ayong ekiro keng alokingaren Papa Kang ka ngimalaikan Keng.”

Enyarao anunuket alotooma nakuj! “Aniketwana itunganan, ebuni mono kwana inges akiyiar nabo-a? ngirua daadang ngulu ka apaki a ngina akatyakakinitai ayong abuni ayong akidareun, akitodol ngina ebunio akilocokinio kang. Ibuni Iyong anyarare ka akabongokini ayong Iyong: iyiakaunotor Iyong akimuit a nguna ke etic a ngakonikan.” Enyarit Ekeyokon ngolo apolon ngameesekin Keng a ekiro. Etoil ka Akuj ngolo esubi inges enyarit ikec anapuwa kori akilocokin nginyilekec tar pa kejotooro ikec. Erai adakario. Erai Ekiitanu ngolo a Emesek ngolo ka atabong ka Ateran Keng.

Nai meere aurupoorio bon inges eruwor anunuket ngina enyarao. Kaama anayiarun a ngina a ngaare, alokicolong a ngolo akuangan ngolo ke etube, elimorio ngirorwa alokingaren Papa ka ngimalaikan Keng. Tokona akalimokinito ayong ngulu eyenete, ebe eruye ngolo abobon anakit a itunganan erai eruye ngolo a ekiro a itunganan. Ngitunga ngiyiai eminasi ayiakau ka ngirorua kec alocaalo. Epite ngolo eminatar akiseraunet. Emam etoil ka kwap ngolo iserauni ekonikiro ebob ikwa etoil ka Akuj erai keyiai ekonikiro tooma Lokitaabo ngolo ka Akiyiar ido kidongite nen a nguna ka apukunio alokingaren ngimalaikan ngulu akuangak. Wuoitakoi neni ikokini akolongit ngina iirarere iwon Yesu etemari, “Papa, apotu ikes tolimosi Ekiro Kang alokingaren ngitunga alorua a ngulu araaatar ikec ngikalotok anakwap. Alimori nai Ayong dang tokona ngikecerorua alokingaren Iyong ka ngimalaikan dadang ngulu anakuj.”

“Inges ngini eyiakatar akit, kiira nguna irworo Ekuwuam lokanisai.”

Erucak nabo Ekuwuam erwor. Aburor iwon nabo nguna ekamunitai nguna alimokinit Ekuwuam neni ka ace nyamet. Ido ariamun iwon nguna ekamitai erai nguna iyookino. Alunyar ace nyamet ido etodolikin jik ikwanginapei alimunitor Inges atemar ikokinete. Wuoitakoi akitalakaret aneni yok a ngulu ikiyiar atametait ngina ka ayiakaun nateran ngina ka akolongit ana, naarai einakinete ngitain yok akicurokin a nguna ka alakara ebe erai Inges ngolo eyiunan ka itodolikini a ngina kiikinet Keng. Erai kerai Inges ngolo eyiunan neni a ngulu ka Anyamet a Sarudiyo, eruwor ca Inges ngolopei ikinyoma tar aneni ka ayokonyamet ana. Erai kecetar ikec kan ajokis Keng ka apedor ijaario kan Inges, iwon nait dang. Asosi oloto, nadolit ido esiriama Ekapolon alokuwuam, ka oyiakaunos kaapei ka Inges ngikaru ngikaru.



www.messagehub.info

Ngalimonokineta nguna a
William Marrion Buranam
 "...alorua angulu ke etoil..." Apuk. 10:7